

श्री दुर्गा सप्तशती



*

Durga Saptashati Devi Mahatmya Chandi Path

DURGA SAPTASHATI : DEVI MAHATMYA : CHANDI PATH

The Devi Mahatmya or "Glory of the Goddess", also known as Durgā Saptashati (दुर्गासप्तशती), Chandi Path (चण्डीपाठः) is written by Markandeya Rishi. It is contained in chapters 81-93 of the Mārkaṇḍeya Purana, one of the early Sanskrit Purana. Devi Mahatmya text contains 700 (sapta-shata - "seven hundred") verses, arranged into 13 chapters. The 13 chapters are arranged into three charitas or episodes with a different goddess invoked at the beginning of each chapter. It is believed that Markandeya Purana was composed some 1,600 years ago around 400-500 CE.

The framing narrative of Devi Mahatmya presents a dispossessed king, a merchant betrayed by his family, and a sage whose teachings lead them both beyond existential suffering. The sage instructs by recounting three different epic battles between the Devi and various demons. The three epic highlights Mahakali (Chapter 1), Mahalakshmi (Chapters 2-4) and Maha Saraswati (Chapters 5-13). Most famous story is of Mahishasura Mardini, where Goddess is depicted as "Slayer of the Buffalo Demon", and is one of the most ubiquitous images in Hindu art and sculpture, and a tale well known in India. It also introduces Goddess Kali into the Sanskritic mainstream.

The most important text of Shaktism, the Devi Mahatmya is the first religious text to define the Supreme Reality (God) as a female principle. The text is a compilation and synthesis of far older myths and legends, skillfully integrated into a single narrative. Devi Mahatmya has also been translated into most Indian vernaculars as well as some European languages. Devi Mahatmya based on the Samkhya philosophy and lies at the base of Shakta religion, and forms the center of the great Shakti traditions. The Devi Mahatmya is treated as if it were a Vedic hymn. The oral tradition of the text plays an important role in the ritualistic traditions of Shakta Hindus.

First Epic: The first story depicts Devi in her universal form as Shakti. She is key to the creation myth. Vishnu reclines on the shesha nāga during yoganidra when two demons arise as thought forms from Vishnu's sleeping body and endeavour to vanquish Brahma, who is preparing to create the next cycle of the Universe. Brahma ask Goddess to withdraw from Vishnu so he may awaken and slay the demons. Devi agrees to withdraw and Vishnu awakens and vanquishes the demons. Here Devi serves as the agent who allows the cosmic order to be restored.

Second Epic: The world is attacked by Mahishasura, the most evil demon, who assume many different forms, including that of a buffalo. The male Gods, fearing total annihilation endowed Durga with their powers. Riding a lion into battle, Durga slew the buffalo by cutting off its head and help restore order in the world.

Third Epic: Kali emerges from Devi's third eye as a burst of psychic energy. Kali overpowers and beheads Chanda and Munda, and thus became known as Chamunda. She also defeats Raktabija, whose every blood drop create another demon as it touches the earth. Kali, with her enormous tongue laps up Raktabija's blood and prevent the uprising of further demons. Kali and other forms also destroy Shumbha and Nishumbha.

The recitation of Devi Mahatmya is done during the Sharad Navaratri (Oct - Nov) in India. The text is also recited during Chaitra Navaratri (March-April) in Northern India. Devi Mahatmya is the ritual text for performing Chandi Yajna, one of the most popular Yagnas performed for the general welfare of the people conducted throughout India.

Find here the Sanskrit text of Devi Mahatmya. If you want to listen Devi Mahatmya and explore other Hindu scriptures like Bhagavad-Gita, Srimad Bhagavat, Ramcharitmanas, Mahabharat, Upanishad, Yog Sutra, etc. please visit www.swargarohan.org .

* * *

प्रथमोऽध्यायः

अथ विनियोगः ॥

ॐ प्रथम चरित्रस्य ब्रह्मा ऋषिः महाकाली देवता
गायत्री छंदः नंदा शक्तिः रक्तदन्तिका बीजम्
अग्नि तत्त्वतम् ऋग्वेदः स्वरूपम्
श्री महाकाली प्रीत्यर्थे प्रथम चरित्र जपे विनियोगः ॥

ध्यानम्

ॐ खड्गं चक्रगदेषुचापपरिघाच्छूलं भुशुण्डीं शिरः
शङ्खं संदधतीं करौस्त्रिनयनां सर्वाङ्ग भूषावृताम् ।
नीलाशमद्युतिमास्यपाददशकां सेवे महाकालिकां
यामस्तौत्स्वपिते हरौ कमलजो हन्तुं मधुं कैटभम् ॥
ॐ नमश्चण्डिकायै ॥

*

ॐ ऐं मार्कण्डेय उवाच

सावर्णिः सूर्यतनयो यो मनुः कथ्यतेऽष्टमः ।
निशामय तदुत्पत्तिं विस्तराद् गदतो मम ॥२॥
महामायानुभावेन यथा मन्वन्तराधिपः ।
स बभूव महाभागः सावर्णिस्तनयो रवेः ॥३॥
स्वारोचिषेऽन्तरे पूर्वं चैत्रवंशसमुद्भवः ।
सुरथो नाम राजाभूत्समस्ते क्षितिमण्डले ॥४॥
तस्य पालयतः सम्यक् प्रजाः पुत्रानिवौरसान् ।
बभूवुः शत्रवो भूपाः कोलाविध्वंसिनस्तदा ॥५॥
तस्य तैरभवद् युद्धमतिप्रबलदण्डिनः ।
न्यूनैरपि स तैर्युद्धे कोलाविध्वंसिभिर्जितः ॥६॥
ततः स्वपुरमायातो निजदेशाधिपोऽभवत् ।
आक्रान्तः स महाभागस्तैस्तदा प्रबलारिभिः ॥७॥

अमात्यैर्बलिभिर्दुर्बलस्य दुरात्मभिः ।
 कोशे बलं चापहृतं तत्रापि स्वपुरे ततः ॥८॥
 ततो मृगयाव्याजेन हृतस्वाम्यः स भूपतिः ।
 एकाकी हयमारुह्य जगाम गहनं वनम् ॥९॥
 स तत्राश्रममद्राक्षीद् द्विजवर्यस्य मेधसः ।
 प्रशान्तश्वापदाकीर्णं मुनिशिष्योपशोभितम् ॥१०॥
 तस्थौ कंचित्स कालं च मुनिना तेन सत्कृतः ।
 इतश्चेतश्च विचरंस्तस्मिन्मुनिवराश्रमे ॥११॥
 सोऽचिन्तयत्तदा तत्र ममत्वाकृष्टचेतनः ।
 मत्पूर्वैः पालितं पूर्वं मया हीनं पुरं हि तत् ॥१२॥
 मद्भृत्यैस्तैरसद्वृतैर्धर्मतः पाल्यते न वा ।
 न जाने स प्रधानो मे शूरहस्ती सदामदः ॥१३॥
 मम वैरिवशं यातः कान् भोगानुपलप्स्यते ।
 ये ममानुगता नित्यं प्रसादधनभोजनैः ॥१४॥
 अनुवृत्तिं ध्रुवं तेऽद्य कुर्वन्त्यन्यमहीभृताम् ।
 असम्यग्व्यशीलैस्तैः कुर्वद्भिः सततं व्ययम् ॥१५॥
 संचितः सोऽतिदुःखेन क्षयं कोशो गमिष्यति ।
 एतच्चान्यच्च सततं चिन्तयामास पार्थिवः ॥१६॥
 तत्र विप्राश्रमाभ्याशे वैश्यमेकं ददर्श सः ।
 स पृष्टस्तेन कस्त्वं भो हेतुश्चागमनेऽत्र कः ॥१७॥
 सशोक इव कस्मात्त्वं दुर्मना इव लक्ष्यसे ।
 इत्याकर्ण्य वचस्तस्य भूपतेः प्रणयोदितम् ॥१८॥
 प्रत्युवाच स तं वैश्यः प्रश्रयावनतो नृपम् ॥१९॥

वैश्य उवाच

समाधिर्नाम वैश्योऽहमुत्पन्नो धनिनां कुले ॥२१॥
 पुत्रदारैर्निरस्तश्च धनलोभादसाधुभिः ।
 विहीनश्च धनैर्दारैः पुत्रैरादाय मे धनम् ॥२२॥

वनमभ्यागतो दुःखी निरस्तश्चासबन्धुभिः ।
 सोऽहं न वेद्मि पुत्राणां कुशलकुशलात्मि-काम् ॥२३॥
 प्रवृत्तिं स्वजनानां च दाराणां चात्र संस्थितः ।
 किं नु तेषां गृहे क्षेममक्षेमं किं नु साम्प्रतम् ॥२४॥
 कथं ते किं न सद्वृत्ता दुर्वृताः किं नु मे सुताः ॥२५॥

राजोवाच

यैर्निरस्तो भवाँल्लुब्धैः पुत्रदारादिभिर्धनैः ॥२७॥
 तेषु किं भवतुः स्नेहमनुबध्नाति मानसम् ॥२८॥

वैश्य उवाच

एवमेतद्यथा प्राह भवानस्मद्गतं वचः ॥३०॥
 किं करोमि न बध्नाति मम निष्ठुरतां मनः ।
 यैः संत्यज्य पितृस्नेहं धनलुब्धैर्निराकृतः ॥३१॥
 पतिस्वजनहार्दं च हार्दि तेष्वेव मे मनः ।
 किमेतन्नाभिजानामि जानन्नपि महामते ॥३२॥
 यत्प्रेमप्रवणं चित्तं विगुणेष्वपि बन्धुषु ।
 तेषां कृते मे निःश्वासो दौर्मनस्यं च जायते ॥३३॥
 करोमि किं यन्न मनस्तेष्वप्रीतिषु निष्ठुरम् ॥३४॥

मार्कण्डेय उवाच

ततस्तौ सहितौ विप्र तं मुनिं समुपस्थितौ ॥३६॥
 समाधिर्नाम वैश्योऽसौ स च पार्थिवसत्तमः ।
 कृत्वा तु तौ यथान्यायं यथार्हं तेन संविदम् ॥३७॥
 उपविष्टौ कथाः काश्चिच्चक्रतुर्वैश्यपार्थिवौ ॥३८॥

राजोवाच

भगवंस्त्वामहं प्रष्टुमिच्छाम्येकं वदस्व तत् ॥४०॥
 दुःखाय यन्मे मनसः स्वचित्तायत्ततां विना ।
 ममत्वं गतराज्यस्य राज्याङ्गेष्वखिलेष्वपि ॥४१॥
 जानतोऽपि यथाज्ञस्य किमेतन्मुनिसत्तम ।

अयं च निकृतः पुत्रैर्दारैर्भृत्यैस्तथोज्झितः ॥४२॥
 स्वजनेन च संत्यक्तस्तेषु हार्दी तथाप्यति ।
 एवमेष तथाहं च द्वावप्यत्यन्तदुःखितौ ॥४३॥
 दृष्टदोषेऽपि विषये ममत्वाकृष्टमानसौ ।
 तत्किमेतन्महाभाग यन्मोहो ज्ञानिनोरपि ॥४४॥
 ममास्य च भवत्येषा विवेकान्धस्य मूढता ॥४५॥

ऋषिरुवाच

ज्ञानमस्ति समस्तस्य जन्तोर्विषयगोचरे ॥४७॥
 विषयश्च महाभाग याति चैवं पृथक् पृथक् ।
 दिवान्धाः प्राणिनः केचिद्रात्रावन्धास्तथापरे ॥४८॥
 केचिद्धिवा तथा रात्रौ प्राणिनस्तुल्यदृष्टयः ।
 ज्ञानिनो मनुजाः सत्यं किं तु ते नहि केवलम् ॥४९॥
 यतो हि ज्ञानिनः सर्वे पशुपक्षिमृगादयः ।
 ज्ञानं च तन्मनुष्याणां यत्तेषां मृगपक्षिणाम् ॥५०॥
 मनष्याणां च यत्तेषां तुल्यमन्यतथोभयोः ।
 ज्ञानेऽपि सति पश्यैतान् पतङ्गाञ्छावचञ्चुषु ॥५१॥
 कणमोक्षादृतान्मोहात्पीड्यमानानपि क्षुधा ।
 मानुषा मनुजव्याघ्र साभिलाषाः सुतान् प्रति ॥५२॥
 लोभात्प्रत्युपकाराय नन्वेतान् किं न पश्यसि ।
 तथापि ममतावर्ते मोहगर्ते निपातिताः ॥५३॥
 महामायाप्रभवेण संसारस्थितिकारिणा ।
 तन्नात्र विस्मयः कार्यो योगनिद्रा जगत्पतेः ॥५४॥
 महामाया ह्रेश्चैषा तथा संमोह्यते जगत् ।
 ज्ञानिनामपि चेतांसि देवी भगवती हि सा ॥५५॥
 बलादाकृष्य मोहाय महामाया प्रयच्छति ।
 तथा विसृज्यते विश्वं जगदेतच्चराचरम् ॥५६॥
 सैषा प्रसन्ना वरदा नृणां भवति मुक्तये ।

सा विद्या परमा मुक्तेर्हेतुभूता सनातनी ॥५७॥
संसारबन्धहेतुश्च सैव सर्वेश्वरेश्वरी ॥५८॥

राजोवाच

भगवन् का हि सा देवी महामायेति यां भवान् ॥६०॥
ब्रवीति कथमुत्पन्ना सा कर्मास्याश्च किं द्विज ।
यत्प्रभावा च सा देवी यत्स्वरूपा यदुद्भवा ॥६१॥
तत्सर्वं श्रोतुमिच्छामि त्वतो ब्रह्मविदां वर ॥६२॥

ऋषिरुवाच

नित्यैव सा जगन्मूर्तिस्तया सर्वमिदं ततम् ॥६४॥
तथापि तत्समुत्पत्तिर्बहुधा श्रूयतां मम ।
देवानां कार्यसिद्ध्यर्थमाविर्भवति सा यदा ॥६५॥
उत्पन्नेति यदा लोके सा नित्याप्यभिधीयते ।
योगनिद्रां तदा विष्णुर्जगत्येकार्णवीकृते ॥६६॥
आस्तीर्य शेषमभजत्कल्पान्ते भगवान् प्रभुः ।
तदा द्वावसुरौ घोरौ विख्यातौ मधुकैटभौ ॥६७॥
विष्णुकर्णमलोद्भूतौ हन्तुं ब्रह्माणमुद्यतौ ।
स नाभिकमले विष्णोः स्थितो ब्रह्मा प्रजापतिः ॥६८॥
दृष्ट्वा तावसुरौ चोग्रौ प्रसुप्तं च जनार्दनम् ।
तुष्ट्वा योगनिद्रां तामेकाग्रहृदयस्थितः ॥६९॥
विबोधनार्थाय हरेर्हरिनेत्रकृतालयाम् ।
विश्वेश्वरीं जगद्धात्रीं स्थितिसंहारकरिणीम् ॥७०॥
निद्रां भगवतीं विष्णोरतुलां तेजसः प्रभुः ॥७१॥

ब्रह्मोवाच

त्वं स्वाहा त्वं स्वधां त्वं हि वषट्कारः स्वरात्मिका ॥७३॥
सुधा त्वमक्षरे नित्ये त्रिधा मात्रात्मिका स्थिता ।
अर्धमात्रास्थिता नित्या यानुच्चार्या विशेषतः ॥७४॥
त्वमेव संध्या सावित्री त्वं देवी जननी परा ।

त्वयैतद्वार्यते विश्वं त्वयैतत्सृज्यते जगत् ॥७५॥
 त्वयैतत्पाल्यते देवि त्वमत्स्यन्ते च सर्वदा ।
 विसृष्टौ सृष्टिरूपां त्वं स्थितिरूपा च पालने ॥७६॥
 तथा संहतिरूपान्ते जगतोऽस्य जगन्मये ।
 महाविद्या महामाया महामेधा महास्मृतिः ॥७७॥
 महामोहा च भवती महादेवी महासुरी ।
 प्रकृतिस्त्वं च सर्वस्य गुणत्रयविभाविनी ॥७८॥
 कालरात्रिर्महारात्रिर्मोहरात्रिश्च दारुणा ।
 त्वं श्रीस्त्वमीश्वरी त्वं ज्हीस्त्वं बुद्धिर्बोधलक्षणा ॥७९॥
 लज्जा पुष्टिस्तथा तुष्टिस्त्वं शान्तिः क्षान्तिरेव च ।
 खड्गिणी शूलिनी घोरा गदिनी चक्रिणी तथा ॥८०॥
 शङ्खिनी चापिनी बाणभुशुण्डीपरिघायुधा ।
 सौम्या सौम्यतराशेषसौम्यभ्यस्त्वतिसुन्दरी ॥८१॥
 परपराणां परमा त्वमेव परमेश्वरी ।
 यच्च किञ्चित्क्वचिद्वस्तु सदसद्वाखिलात्मिके ॥८२॥
 तस्य सर्वस्य या शक्तिः सा त्वं किं स्तूयसे तदा ।
 यया त्वया जगत्स्रष्टा जगत्पात्यति यो जगत् ॥८३॥
 सोऽपि निद्रावशं नीतः कस्त्वां स्तोतुमिहेश्वरः ।
 विष्णु शरीरग्रहणमहमीशान एव च ॥८४॥
 कारितास्ते यतोऽतस्त्वां कः स्तोतुं शक्तिमान् भवेत् ।
 सा त्वमित्थं प्रभावैः स्वैरुदारैर्देवि संस्तुता ॥८५॥
 मोहयैतौ दुराधर्षावसुरौ मधुकैटभौ ।
 प्रबोधं च जगत्स्वामी नीयतामच्युतो लघु ॥८६॥
 बोधश्च क्रियतामस्य हन्तुमेतौ महासुरौ ॥८७॥

ऋषिरुवाच

एवं स्तुता तदा देवी तामसी तत्र वेधसा ॥८९॥
 विष्णोः प्रबोधनार्थाय निहन्तुं मधुकैटभौ ।

नेत्रास्यनासिकाबाहु हृदयेभ्यस्तथोरसः ॥९०॥
 निर्गम्य दर्शने तस्थौ ब्रह्मणोऽव्यक्तजन्मनः ।
 उत्तस्थौ च जगन्नाथस्तया मुक्तो जनार्दनः ॥९१॥
 एकार्णवेऽहिशयनात्ततः स ददृशे च तौ ।
 मधुकैटभो दुरात्मानावतिवीर्यपराक्रमौ ॥९२॥
 क्रोधरक्तेक्षणावतुं ब्रह्माणं जनितोद्यमौ ।
 समुत्थाय ततस्ताभ्यां युयुधे भगवान् हरिः ॥९३॥
 पंचवर्षसहस्राणि बाहुप्रहरणो विभुः ।
 तावप्यतिबलोन्मत्तौ महामायाविमोहितौ ॥९४॥
 उक्तवन्तौ वरोऽस्मत्तो त्रियतामिति केशवम् ॥९५॥

श्रीभगवानुवाच

भवेतामद्य मे तुष्टौ मम वध्यावुभावपि ॥९७॥
 किमन्येन वरेणात्र एतावद्धि वृतं मम ॥९८॥

ऋषिरुवाच

वंचिताभ्यामिति तदा सर्वमापोमयं जगत् ॥१००॥
 विलोक्य ताभ्यां गदितो भगवान् कमलेक्षणः ।
 आवां जहि न यत्रौर्वी सलिलेन परिप्लुता ॥१०१॥

ऋषिरुवाच

तथेत्युक्त्वा भगवता शङ्खचक्रगदाभृता ।
 कृत्वा चक्रेण वै च्छिनै जघने शिरसी तयोः ॥१०३॥
 एवमेषा समुत्पन्ना ब्राह्मणा संस्तुता स्वयम् ।
 प्रभावमस्या देव्यास्तु भूयः शृणु वदामि ते ॥१०४॥

इति श्रीमार्कण्डेयपुराणे सावर्णिके मन्वन्तरे
 देवीमाहात्म्ये मधुकैटभवधो नाम प्रथमोऽध्यायः ॥

*

द्वितीयोऽध्यायः

ध्यानम्

ॐ अक्षस्रक्परशुं गदेषुकुलिशं पद्मं धनुष्कुण्डिकां
 दण्डं शक्तिमसिं च चर्म जलजं घण्टां सुराभाजनम् ।
 शूल पाशसुदर्शने च दधतीं हस्तैः प्रसन्नाननां
 सेवे सैरिभमदिनीमिह महालक्ष्मीं सरोजस्थिताम् ॥

ॐ ऋषिरुवाच

देवासुरमभ्युद्युद्धं पूर्णमब्दशतं पुरा ।
 महिषेऽसुराणामधिपे देवानां च पुरन्दरे ॥२॥
 तत्रासुरैर्महावीर्यैर्देवसैन्यं पराजितम् ।
 जित्वा च सकलान् देवानिन्द्रोऽभून्महिषासुरः ॥३॥
 ततः पराजिता देवाः पद्मयोनिं प्रजापतिम् ।
 पुरस्कृत्य गतास्तत्र यत्रेशगरुडध्वजौ ॥४॥
 यथावृत्तं तयोस्तद्वन्महिषासुरचेष्टितम् ।
 त्रिदशाः कथयामासुर्देवाभिभवविस्तरम् ॥५॥
 सूर्येन्द्राग्न्यनिलेन्दूनां यमस्य वरुणस्य च ।
 अन्येषां चाधिकारान् स स्वयमेवाधितिष्ठति ॥६॥
 स्वर्गान्निराकृताः सर्वे तेन देवगणा भुवि ।
 विचरन्ति यथा मर्त्या महिषेण दुरात्मना ॥७॥
 एतद्वः कथितं सर्वममरारिविचेष्टितम् ।
 शरणं वः प्रपन्नाः स्मो वधस्तस्य विचिन्त्यताम् ॥८॥
 इत्थं निशम्य देवानां वचांसि मधुसूदनः ।
 चकार कोपं शम्भुश्च भुकुटीकुटिलाननौ ॥९॥
 ततोऽतिकोपपूर्णस्य चक्रिणो वदनात्ततः ।
 निश्चक्राम महतेजो ब्रह्मणः शंकरस्य च ॥१०॥
 अन्येषां चैव देवानां शक्रादीनां शरीरतः ।

निर्गतं सुमहतेजस्तच्चैक्यं समगच्छत ॥११॥
 अतीव तेजसः कूटं ज्वलन्तमिव पर्वतम् ।
 ददृशुस्ते सुरास्तत्र ज्वालाव्याप्तदिगन्तरम् ॥१२॥
 अतुलं तत्र ततेजः सर्वदेवशरीरजम् ।
 एकस्थं तदभून्नारी व्याप्तलोकत्रयं त्विषा ॥१३॥
 यदभूच्छाम्भवं तेजस्तेनाजायत तन्मुखम् ।
 याम्येन चाभवन् केशा बाहवो विष्णुतेजसा ॥१४॥
 सौम्येन स्तनयोर्युग्मं मध्यं चैन्द्रेण चाभवत् ।
 वारुणेन च जङ्घोरु नितम्बस्तेजसा भुवः ॥१५॥
 ब्रह्मणस्तेजसा पादौ तदङ्गुल्योऽर्कतेजसा ।
 वसूनां च कराङ्गुल्यः कौबरेण च नासिका ॥१६॥
 तस्यास्तु दन्ताः सम्भूताः प्राजापत्येन तेजसा ।
 नयनत्रितयं जज्ञे तथा पावकतेजसा ॥१७॥
 भ्रुवौ च संध्ययोस्तेजः श्रवणावनिलस्य च ।
 अन्येषां चैव देवानां सम्भवस्तेजसां शिवा ॥१८॥
 ततः समस्तदेवानां तेजोराशिसमुद्भवाम् ।
 तां विलोक्य मुदं प्रापुरमरा महिषार्दिताः ॥१९॥
 शूलं शूलाद्विनिष्कृष्य ददौ तस्यै पिनाकधृक् ।
 चक्रं च दत्तवान् कृष्णः समुत्पाद्य स्वचक्रतः ॥२०॥
 शङ्खं च वरुणः शक्तिं ददौ तस्यै हुताशनः ।
 मारुतो दत्तवांश्चापं बाणपूर्णं तथेषुधी ॥२१॥
 वज्रमिन्द्रः समुत्पाद्य कुलिशादमराधिपः ।
 ददौ तस्यै सहस्राक्षो घण्टामैरावताद् गजात् ॥२२॥
 कालदण्डायमो दण्डं पाशं चाम्बुपतिर्ददौ ।
 प्रजापतिश्चाक्षमालां ददौ ब्रह्मा कमण्डलुम् ॥२३॥
 समस्तरोमकूपेषु निजरश्मीन् दिवाकरः ।
 कालश्च दत्तवान् खड्गं तस्याश्चर्म च निर्मलम् ॥२४॥

क्षीरोदश्चामलं हारमजरे च तथाम्बरे ।
 चूडामणिं तथा दिव्यं कुण्डले कटकानि च ॥२५॥
 अर्धचन्द्रं तथा शुभ्रं केयूरान् सर्वबाहुषु ।
 नूपुरौ विमलौ तद्वद् ग्रैवेयकमनुत्तमम् ॥२६॥
 अङ्गुलीयकरत्नानि समस्तास्वङ्गुलीषु च ।
 विश्वकर्मा ददौ तस्यै परशुं चातिनिर्मलम् ॥२७॥
 अस्त्राण्यनेकरूपाणि तथाभेद्यं च दंशनम् ।
 अम्लानपङ्कजां मालां शिरस्युरसि चापराम् ॥२८॥
 अददज्जलधिस्तस्यै पङ्कजं चातिशोभनम् ।
 हिमवान् वाहनं सिंहं रत्नानि विविधानि च ॥२९॥
 ददावशून्यं सुरया पानपात्रं धनाधिपः ।
 शेषश्च सर्वनागेशो महामणिविभूषितम् ॥३०॥
 नागहारं ददौ तस्यै धत्ते यः पृथिवीमिमाम् ॥
 अन्यैरपि सुरैर्देवी भूषणैरायुधैस्तथा ॥३१॥
 सम्मानिता ननादोच्चैः साट्टहासं मुहुर्मुहुः ।
 तस्या नादेन घोरेण कृत्स्नमापूरितं नभः ॥३२॥
 अमायतातिमहता प्रतिशब्दो महानभूत् ।
 चुक्षुभुः सकला लोकाः समुद्राश्च चकम्पिरे ॥३३॥
 चचाल वसुधा चेलुः सकलाश्च महीधराः ।
 जयेति देवाश्च मुदा तामूचुः सिंहवाहिनीम् ॥३४॥
 तुष्टुवुर्मुनयश्चैनां भक्तिनम्रात्ममूर्तयः ।
 दृष्ट्वा समस्तं संक्षुब्धं त्रैलोक्यममरारयः ॥३५॥
 संनद्धाखिलसैन्यास्ते समुत्तस्थुरुदायुधाः ।
 आः किमेतदिति क्रोधादाभाष्य महिषासुरः ॥३६॥
 अभ्यधावत तं शब्दमशेषैरसुरैर्वृतः ।
 स ददर्श ततो देवीं व्याप्तलोकत्रयां त्विषा ॥३७॥
 पादाक्रान्त्या नतभुवं किरीटोल्लिखिताम्बराम् ।

क्षोभिताशेषपातालां धनुर्ज्यानिःस्वनेन ताम् ॥३८॥
 दिशो भुजसहस्रेण समन्ताद् व्याप्य संस्थिताम् ।
 ततः प्रवृत्ते युद्धं तथा देव्या सुरद्विषाम् ॥३९॥
 शस्त्रास्त्रैर्बहुधा मुक्तैरादीपितदिगन्तरम् ।
 मिहिषासुरसेनानीशिचक्षुराख्यो महासुरः ॥४०॥
 ययुधे चामरश्चान्यैश्चतुरङ्गबलान्वितः ।
 रथानामयुतैः षड्भिरुदग्राख्यो महासुरः ॥४१॥
 अयुध्यतायुतानां च सहस्रेण महाहनुः ।
 पंचाशद्भिश्च नियुतैरसिलोमा महासुरः ॥४२॥
 अयुतानां शतैः षड्भिर्बाष्कलो युयुधे रणे ।
 गजवाजिसहस्रौघैरनेकैः परिवारितः ॥४३॥
 वृतो रथानां कोट्या च युद्धे तस्मिन्नयुध्यत ।
 बिडालाख्योऽयुतानां च पञ्चाशद्भिरथायुतैः ॥४४॥
 युयुधे संयुगे तत्र रथानां परिवारितः ।
 अन्ये च तत्रायुतशो रथनाहगयैर्वृताः ॥४५॥
 युयुधुः संयुगे देव्या सह तत्र महासुराः ।
 कोटिकोटिसहस्रैस्तु रथानां दन्तिनां तथा ॥४६॥
 हयानां च वृतो युद्धे तत्राभून्महिषासुरः ।
 तोमरैर्भिन्दिपालैश्च शक्तिभिर्मुसलैस्तथा ॥४७॥
 युयुधुः संयुगे देव्या खड्गैः परशुपट्टिशैः ।
 केचिच्च चिक्षिपुः शक्तीः केचित्पाशांस्तथापरे ॥४८॥
 देवीं खड्गपहारैस्तु ते तां हन्तुं प्रचक्रमुः ।
 सापि देवी ततस्तानि शस्त्राण्यस्त्राणि चण्डिका ॥४९॥
 लीलयैव प्रचिच्छेद निजशस्त्रास्त्रवर्षिणी ।
 अनायस्तानना देवी स्तूयमाना सुरर्षिभिः ॥५०॥
 मुमोचासुरदेहेषु शस्त्राण्यस्त्राणी चेश्वरी ।
 सोऽपि क्रुद्धो धृतसटो देव्या वाहनकेशरी ॥५१॥

चचारासुरसैन्येषु वनेष्विव हुताशनः ।
 निःश्वासान् मुमुचे यांश्च युध्यमाना रणेऽम्बिका ॥५२॥
 त एव सद्यः सम्भूता गणाः शतसहस्रशः ।
 युयुधुस्ते परशुभिर्भिन्दिपालासिपट्टिशैः ॥५३॥
 नाशयन्तोऽसुरगणान् देवीशक्त्युपबृंहिताः ।
 अवादयन्त पटहान् गणाः शङ्खांस्तथापरे ॥५४॥
 मृदङ्गांश्च तथैवान्ये तस्मिन् युद्धमहोत्सवे ।
 ततो देवी त्रिशूलेन गदया शक्तिवृष्टिभिः ॥५५॥
 खड्गादिभिश्च शतशो निजघान महासुरान् ।
 पातयामास चैवान्यान् घण्टास्वनविमोहितान् ॥५६॥
 असुरान् भुवि पाशेन बद्ध्वा चान्यानकर्षयत् ।
 केचिद् द्विधा कृतास्तीक्ष्णैः खड्गपातैस्तथापरे ॥५७॥
 विपोथिता निपातेन गदया भुवि शेरते ।
 वेमुश्च केचिद्रुधिरं मुसलेन भृशं हताः ॥५८॥
 केचिन्निपतिता भूमौ भिन्नाः शूलेन वक्षसि ।
 निरन्तराः शरौघेण कृताः केचिद्रणाजिरे ॥५९॥
 श्येनानुकारिणः प्राणान् मुमुचिस्त्रिदशार्दनाः ।
 केषांचिद् बाहवश्छिन्नाश्छिन्नग्रीवास्तथापरे ॥६०॥
 शिरांसि पेतुरन्येषामन्ये मध्ये विदारिताः ।
 विच्छिन्नजङ्घांस्त्वपरे पेतुरुर्व्या महासुराः ॥६१॥
 एकबाह्वक्षिचरणाः केचिद्देव्या द्विधा कृताः ।
 छिन्नेऽपि चान्ये शिरसि पतिताः पुनरुत्थिताः ॥६२॥
 कबन्धा युयुधुर्देव्या गृहीतपरमायुधाः ।
 ननृतुश्चापरे तत्र युद्धे तूर्यलयाश्रिताः ॥६३॥
 कबन्धाश्छिन्नशिरसः खड्गशक्त्यृष्टिपाणयः ।
 तिष्ठ तिष्ठेति भाषन्तो देवीमन्ये महासुराः ॥६४॥
 पातितै रथनागाश्वैरसुरैश्च वसुन्धरा ।

अगम्या साभवत्तत्र यत्राभूत्स महारणः ॥६५॥
 शोणितौघा महानद्यः सद्यस्तत्र प्रसुस्रुवुः ।
 मध्ये चासुरसैन्यस्य वारणासुरवाजिनाम् ॥६६॥
 क्षणेन तन्महासैन्यमसुराणां तथाम्बिका ।
 निन्ये क्षयं यथा वह्निस्तृणदारुमहाचयम् ॥६७॥
 स च सिंहो महानादमुत्सृजन्धुतकेशरः ।
 शरीरेभ्योऽमरारीणामसूनिव विचिन्वति ॥६८॥
 देव्या गणेश्च तैस्तत्र कृतं युद्धं महासुरैः ।
 यथैषां तुतुषुर्देवाः पुष्पवृष्टिमुचो दिवि ॥६९॥

इति श्रीमार्कण्डेयपुराणे सार्वर्णिके मन्वन्तरे देवीमाहात्म्ये
 महिषासुरसैन्यवधो नाम द्वितीयोऽध्यायः ॥२॥



तृतीयोऽध्यायः

ध्यानम्

ॐ उद्दभानुसहस्रकान्तिमरुणक्षौमां शिरोमालिकां
 रक्तालिसपयोधरां जपवटीं विद्यामभीतिं वरम् ।
 हस्ताब्जैर्दधतीं त्रिनेत्रविलसद्वक्त्रारविन्दश्रियं
 देवीं बद्धहिमांशुरत्नमुकुटां वन्देऽरविन्दस्थिताम् ॥

ऋषिउवाच

निहन्यमानं तत्सैन्यमवलोक्य महासुरः ।
 सेनानीश्चिक्षुरः कोपाद्ययौ योद्धुमथाम्बिकाम् ॥२॥
 स देवीं शरवर्षेण ववर्ष समरेऽसुरः ।
 यथा मेरुगिरेः श्रृङ्गं तोयवर्षेण तोयदः ॥३॥
 तस्यच्छित्त्वा ततो देवी लीलयैव शरोत्करान् ।
 जघान तुरगान् बाणैर्यन्तारं चैव वाजिनाम् ॥४॥
 चिच्छेद च धनुः सद्यो ध्वजं चातिसमुच्छ्रितम् ।
 विव्याध चैव गात्रेषु छिन्नधन्वानमाशुगैः ॥५॥
 सच्छिन्नधन्वा विरथो हताश्वो हतसारथिः ।
 अभ्यधावत तां देवीं खड्गचर्मधरोऽसुरः ॥६॥
 सिंहमाहत्य खड्गेन तीक्ष्णधारेण मूर्धनि ।
 आजघान भुजे सव्ये देवीमप्यतिवेगवान् ॥७॥
 तस्याः खड्गो भुजं प्राप्य पफाल नृपनन्दन ।
 ततो जग्राह शूलं स कोपादरुणलोचनः ॥८॥
 चिक्षेप च ततस्तत्तु भद्रकाल्यां महासुरः ।
 जाज्वल्यमानं तेजोभी रविबिम्बमिवाम्बरात् ॥९॥
 दृष्ट्वा तदापतच्छूलं देवी शूलममुंचत ।
 तच्छूलं शतधा तेन नीतं स च महासुरः ॥१०॥
 हते तस्मिन्महावीर्ये महिषस्य चमूपतौ ।

आजगाम गजारूढश्चामरस्त्रिदशार्दनः ॥११॥
 सोऽपि शक्तिं मुमोचाथ देव्यास्तामम्बिका द्रुतम् ।
 हुंकाराभिहतां भूमौ पातयामास निष्प्रभाम् ॥१२॥
 भग्नां शक्तिं निपतितां दृष्ट्वा क्रोधसमन्वितः ।
 चिक्षेप चामरः शूलं बाणैस्तदपि साच्छिनत् ॥१३॥
 ततः सिंहः समुत्पत्य गजकुम्भान्तरे स्थितः ।
 बाहुयुद्धेन युयुधे तेनोच्चैस्त्रिदशारिणा ॥१४॥
 युद्ध्यमानौ ततस्तौ तु तस्मान्नागान्महीं गतौ ।
 युयुधातेऽतिसंरब्धौ प्रहारैरतिदारुणैः ॥१५॥
 ततो वेगात् खमुत्पत्य निपत्य च मृगारिणा ।
 करप्रहारेण शिरश्चामरस्य पृथक्कृतम् ॥१६॥
 उदग्रश्च रणे देव्या शिलावृक्षादिभिर्हितः ।
 दन्तमुष्टितलैश्चैव करालश्च निपातितः ॥१७॥
 देवी क्रुद्धा गदापातैश्चूर्णयामास चोद्धतम् ।
 बाष्कलं भिन्दिपालेन बाणैस्ताम्रं तथान्धकम् ॥१८॥
 उग्रास्यमुग्रवीर्यं च तथैव च महाहनुम् ।
 त्रिनेत्रा च त्रिशूलेन जघान परमेश्वरी ॥१९॥
 बिडालस्यासिना कायात्पातयामास वै शिरः ।
 दुर्धरं दुर्मुखं चोभौ शरौर्निन्ये यमक्षयम् ॥२०॥
 एवं संक्षीयमाणे तु स्वसैन्ये महिषासुरः ।
 माहिषेण स्वरूपेण त्रासयामास तान् गणान् ॥२१॥
 कांश्चित्तुण्डप्रहारेण खुरक्षौपैस्तथापरान् ।
 लाङ्गूलताडितांश्चान्यांछुङ्गाभ्या च विदारितान् ॥२२॥
 वेगेन कांश्चिदपरान्नादेन भ्रमणेन च ।
 निःश्वासपवनेनान्यान् पातयामास भूतले ॥२३॥
 निपात्य प्रमथानीकमभ्यधावत सोऽसुरः ।
 सिंहं हन्तुं महादेव्याः कोपं चक्रे ततोऽम्बिका ॥२४॥

सोऽपि कोपन्महावीर्यः खुरक्षणमहीतलः ।
 श्रृङ्गाभ्यां पर्वतानुच्चांश्चिक्षेप च ननाद च ॥२५॥
 वेगभ्रमणविक्षुण्णा मही तस्य व्यशीर्यत ।
 लाङ्गूलेनाहतश्चाब्धिः प्लावयामास सर्वतः ॥२६॥
 धुतश्रृङ्गविभिन्नाश्च खण्डं खण्डं ययुर्घनाः ।
 श्वासानिलास्ताः शतशो निपेतुर्नभसोऽचलाः ॥२७॥
 इति क्रोधसमाध्मातमापतन्तं महासुरम् ।
 दृष्ट्वा सा चण्डिका कोपं तद्वधाय तदाकरोत् ॥२८॥
 सा क्षिप्त्वा तस्य वै पाशं तं बबन्ध महासुरम् ।
 तत्याज माहिषं रूपं सोऽपि बद्धो महामृधे ॥२९॥
 ततः सिंहोऽभवत्सद्यो यावत्तस्याम्बिका शिरः ।
 छिनत्ति तावत्पुरुषः खड्गपाणिरदृश्यत ॥३०॥
 तत एवाशु पुरुषं देवी चिच्छेद सायकैः ।
 तं खड्गचर्मणा सार्द्धं ततः सोऽभून्महागजः ॥३१॥
 करेण च महासिंहं तं चकर्ष जगर्ज च ।
 कर्षतस्तु करं देवी खड्गेन निरकृन्तत ॥३२॥
 ततो महासुरो भूयो माहिषं वपुरास्थितः ।
 तथैव क्षोभयामास त्रैलोक्यं सचराचरम् ॥३३॥
 ततः क्रुद्धा जगन्माता चण्डिका पानमुत्तमम् ।
 पपौ पुनः पुनश्चैव जहासारुणलोचना ॥३४॥
 ननर्द चासुरः सोऽपि बलवीर्यमदोद्धतः ।
 विषाणाभ्यां च चिक्षेप चण्डिकां प्रति भूध-रान् ॥३५॥
 सा च तान् प्रहितांस्तेन चूर्णयन्ती शरोत्करैः ।
 उवाचं तं मदोद्धृतमुखरागाकुलाक्षरम् ॥३६॥

देव्युवाच

गर्ज गर्ज क्षणं मूढ मधु यावत्पिबाम्यहम् ।
 मया त्वयि हतेऽत्रैव गर्जिष्यन्त्याशु देवताः ॥३८॥

ऋषिरुवाच

एवमुक्त्वा समुत्पत्य साऽऽरूढा तं महासुरम् ।
 पादेनाक्रम्य कण्ठे च शूलेनैनमताडयत् ॥४०॥
 ततः सोऽपि पदाऽऽक्रान्तस्तया निजमुखात्ततः ।
 अर्धनिष्क्रान्त एवासीद् देव्या वीर्येण संवृतः ॥४१॥
 अर्धनिष्क्रान्त एवासौ युध्यमानो महासुरः ।
 तया महासिना देव्या शिरश्छित्त्वा निपातितः ॥४२॥
 ततो हाहाकृतं सर्वं दैत्यसैन्यं ननाश तत् ।
 प्रहर्षं च परं जग्मुः सकला देवतागणाः ॥४३॥
 तुष्टुवुस्तां सुरा देवीं सह दिव्यैर्महर्षिभिः ।
 जगुर्गन्धर्वपतयो ननृतुश्चाप्सरोगणाः ॥४४॥

इति श्रीमार्कण्डेयपुराणे सार्वर्णिके मन्वन्तरे
 देवीमाहात्म्ये महिषासुरवधो नाम तृतीयोऽध्यायः ॥३॥

*

चतुर्थोऽध्यायः

ध्यानम्

ॐ कालाभाभां कटाक्षैरिंकुलभयदां मौलिबद्धेन्दुरेखां
शङ्खं चक्रं कृपाणं त्रिशिखमपि करैरुद्धहन्तीं त्रिनेत्राम् ।
सिंहस्कन्धाधिरूढां त्रिभुवनमखिलं तेजसा पूरयन्तीं
ध्यायेद् दुर्गां जयाख्यां त्रिदशपरिवृतां सेवितां सिद्धकामैः ॥

ऋषिरुवाच

शक्रादयः सुरगणा निहतेऽतिवीर्ये
तस्मिन्दुरात्मनि सुरारिबले च देव्या ।
तां तुष्टुवुः प्रणतिनम्रशिरोधरांसा
वाग्भिः प्रहर्षपुलकोद्गमचारुदेहाः ॥२॥

देव्या यया ततमिदं जगदात्मशक्त्या
निशेष देवगण शक्तिसमूह मूर्त्या ।
तामम्बिकामखिलदेव महर्षि पूज्यां
भक्त्या नताःस्म विदधातु शुभानि सा नः॥३॥

यस्याः प्रभावमतुलं भगवाननन्तो
ब्रह्मा हरश्च न हि वक्तुमलं बलं च ।
सा चण्डिकाखिलजगत्परिपालनाय
नाशाय चाशुभभयस्य मतिं करोतु ॥४॥

या श्री स्वयं सुकृतिनां भवनेष्वलक्ष्मीः
पापात्मनां कृतधियां हृदयेषु बुद्धिः ।
श्रद्धा सतां कुलजनप्रभवस्य लज्जा
तां त्वां नताःस्म परिपालय देवि विश्वम्॥५॥

किं वर्णयाम तव रूपमचिन्त्यमेतत्
 किं चातिवीर्यमसुरक्षयकारि भूरि ।
 किं चाहवेषु चरितानि तवाद्भुतानि
 सर्वेषु देव्यसुरदेवगणादिकेषु ॥६॥

हेतुः समस्तजगतां त्रिगुणापि दोषैर्न
 ज्ञायसे हरिहरादिभिरप्यपारा ।
 सर्वाश्रयाखिलमिदं जगदंशभूत-
 मव्याकृता हि परमा प्रकृतिस्त्वमाद्या ॥७॥

यस्याः समस्तसुरत समुदीरणेन
 तृप्तिं प्रयाति सकलेषु मखेषु देवि ।
 स्वाहासि वै पितृगणस्य च तृप्तिहेतु-
 रुच्चार्यसे त्वमत एव जनैः स्वधा च ॥८॥

या मुक्तिहेतुरविचिन्त्यमहाव्रता त्व-
 मभ्यस्यसे सुनियतेन्द्रियतत्त्वसारैः ।
 मोक्षार्थिभिर्मुनिभिरस्त समस्तदोषै-
 र्विर्घासि सा भगवती परमा हि देवी ॥९॥

शब्दात्मिका सुविमलर्ग्यजुषां निधान-
 मुद्गीथरम्यपदपाठवतां च साम्नाम् ।
 देवी त्रयी भगवती भवभावनाय
 वार्ता च सर्वजगतां परमार्तिहन्त्री ॥१०॥

मेधासि देवि विदिताखिलशास्त्रसारा
 दुर्गासि दुर्गभवसागरनौरसङ्गा ।
 श्रीः कैटभारिहृदयैककृताधिवासा
 गौरी त्वमेव शशिमौलिकृतप्रतिष्ठा ॥११॥

ईषत्सहासममलं परिपूर्णचन्द्र-
 बिम्बानुकारि कनकोत्तमकान्तिकान्तम् ।
 अत्यद्भुतं प्रहृतमत्तरुषा तथापि
 वक्त्रं विलोक्य सहसा महिषासुरेण ॥१२॥

दृष्ट्वा तु देवि कुपितं भ्रुकुटीकराल-
 मुद्यच्छशाङ्कसदृशच्छवि यन्न सद्यः ।
 प्राणान्मुमोच महिषस्तदतीव चित्रं
 कैर्जीव्यते हि कुपितान्तकदर्शनेन ॥१३॥

देवि प्रसीद परमा भवती भवाय
 सद्यो विनाशयसि कोपवती कुलानि ।
 विज्ञातमेतदधुनैव यदस्तमेत-
 न्नीतं बलं सुविपुलं महिषासुरस्य ॥१४॥

ते सम्मता जनपदेषु धनानि तेषां
 तेषां यशांसि न च सीदति धर्मवर्गः ।
 धन्यास्त एव निभृतात्मजभृत्यदारा
 येषां सदाभ्युदयदा भवती प्रसन्ना ॥१५॥

धर्म्याणि देवी सकलानि सदैव कर्मा-
 ण्यत्यादृतः प्रतिदिनं सुकृती करोति ।
 स्वर्गं प्रयाति च ततो भवतीप्रसादा-
 ल्लोकत्रयेऽपि फलदा ननु देवि तेन ॥१६॥

दुर्गे स्मृता हरसि भीतिमशेषजन्तोः
 स्वस्थैः स्मृता मतिमतीव शुभां ददासि ।
 दारिद्र्यदुःखभयहारिणि का त्वदन्या

सर्वोपकारकरणाय सदाऽऽद्रिचिता ॥१७॥

एभिर्हतैर्जगदुपैति सुखं तथैते
कुर्वन्तु नाम नरकाय चिराय पापम् ।
संग्राममृत्युमधिगम्य दिवं प्रयान्तु
मत्वेति नूनमहितान् विनिहंसि देवी ॥१८॥

दृष्ट्वैव किं न भवती प्रकरोति भस्म
सर्वासुरानरिषु यत्प्रहिणोषि शस्त्रम् ।
लोकान् प्रयान्तु रिपवोऽपि हि शस्त्रपूता
इत्थं मतिर्भवति तेष्वपि तेऽतिसाध्वी ॥१९॥

खड्ग प्रभानिकर विस्फुरणैस्तथोगैः
शूलाग्रकान्तिनिवहेन दृशोऽसुराणाम् ।
यन्नागता विलयमंशुमदिन्दुखण्ड-
योग्याननं तव विलोकयतां तदेतत् ॥२०॥

दुर्वृतवृत्तशमनं तव देवि शीलं
रूपं तथैतदविचिन्त्यमतुल्यमन्यैः ।
वीर्यं च हन्तु हतदेवपराक्रमाणां
वैरिष्वपि प्रकटितैव दया त्वयेत्थम् ॥२१॥

केनोपमा भवतु तेऽस्य पराक्रमस्य
रूपं च शत्रुभयकार्यतिहारि कुत्र ।
चित्ते कृपा समरनिष्ठुरता च दृष्टा
त्वय्येव देवि वरदे भुवनत्रयेऽपि ॥२२॥

त्रैलोक्यमेतदखिलं रिपुनाशनेन
त्रातं त्वया समरमूर्धनि तेऽपि हत्वा ।

नीता दिवं रिपुगणा भयमप्यपास्त-
मस्माकमुन्मद्सुरारिभवं नमस्ते ॥२३॥

शूलेन पाहि नो देवि पाहि खड्गेन चाम्बिके ।
घण्टास्वनेनः पाहि चापज्यानिःस्वनेन च ॥२४॥
प्राच्यां रक्ष प्रतीच्यां च चण्डिके रक्ष दक्षिणे ।
भ्रामणेनात्मशूलस्य उत्तरस्यां तथेश्वरि ॥२५॥
सौम्यानि यानि रूपाणि त्रैलोक्ये विचरन्ति ते ।
यानि चात्यर्थघोराणि तै रक्षास्मांस्तथा भुवम् ॥२६॥
खड्गशूलगदादीनि यानि चास्त्राणी तेऽम्बिके ।
करपल्लवसङ्गीनि तैरस्मान् रक्ष सर्वतः ॥२७॥

ऋषिरुवाच

एवं स्तुता सुरैर्दिव्यैः कुसुमैर्नन्दनोदऽऽभवैः ।
अर्चिता जगतां धात्री तथा गन्धानुलेपनैः ॥२९॥
भक्त्या समस्तैस्त्रिदशैर्दिव्यैर्धूपैस्तु धूपिता ।
प्राह प्रसादसुमुखी समस्तान् प्रणतान् सुरान् ॥३०॥

देव्युवाच

त्रियतां त्रिदशाः सर्वे यदस्मत्तोऽभिवाच्छित्तम् ॥३२॥

देवा ऊचुः

भगवत्या कृतं सर्वं न किञ्चिदविशष्यते ॥३४॥
यदयं निहतः शत्रुरस्माकं महिषासुरः ।
यदि चापि वरो देयस्त्वयास्माकं महेश्वरि ॥३५॥
संस्मृता संस्मृता त्वं नो हिंसेथाः परमापदः ।
यश्च मर्त्यः स्तवैरेभिस्त्वां स्तोष्यत्यमलानने ॥३६॥
तस्य वितर्द्धिविभवैर्धनदारादिसम्पदाम् ।
वृद्धयेऽस्मत्प्रसन्ना त्वं भवेथाः सर्वदाम्बिके ॥३७॥

ऋषिरुवाच

इति प्रसादिता देवैर्जगतोऽर्थे तथाऽऽत्मनः ।
 तथेत्युक्त्वा भद्रकाली बभूवान्तर्हिता नृप ॥३९॥
 इत्येतत्कथितं भूप सम्भूता सा यथा पुरा ।
 देवी देवशरीरेभ्यो जगत्त्रयहितैषिणी ॥४०॥
 पुनश्च गौरीदेहात्सा समुद्भूता यथाभवत् ।
 वधाय दुष्टदैत्यानां तथा शुम्भनिशुम्भयोः ॥४१॥
 रक्षणाय च लोकानां देवानामुपकारिणी ।
 तच्छृणुष्व मयाऽऽख्यातं यथावत्कथयामि ते ॥४२॥

इति श्रीमार्कण्डेयपुराणे सावर्णिके मन्वन्तरे देवीमाहात्म्ये
 शक्रादिस्तुतिर्नाम चतुर्थोऽध्यायः ॥४॥



पञ्चमोऽध्यायः

ध्यानम्

ॐ घण्टाशूलहलानि शङ्खमुसले चक्रं धनुः सायकं
हस्ताब्जैर्दधतीं घनान्तविलसच्छीतांशुतुल्यप्रभाम् ।
गौरीदेहसमुद्भवां त्रिजगतामाधारभूतां महा-
पूर्वामत्र सरस्वतीमनुभजे शुम्भादिदैत्यादिनीम् ॥

ऋषिरुवाच

पुरा शुम्भनिशुम्भाभ्यामसुराभ्यां शचीपतेः ।
त्रैलोक्यं यज्ञभागाश्च ह्यता मदबलाश्रयात् ॥२॥
तावेव सूर्यतां तद्वदधिकारं तथैन्दवम् ।
कौबेरमथ याम्यं च चक्राते वरुणस्य च ॥३॥
तावेव पवनर्द्धिं च चक्रतुर्वह्निकर्म च ।
ततो देवा विनिर्धूता भ्रष्टराज्याः पराजिताः ॥४॥
ह्यताधिकारास्त्रिदशास्ताभ्यां सर्वे निराकृताः ।
महासुराभ्यां तां देवीं संस्मरन्त्यपराजिताम् ॥५॥
तयास्माकं वरो दत्ते यथाऽऽपत्सु स्मृताखिलाः ।
भवतां नाशयिष्यामि तत्क्षणात्परमापदः ॥६॥
इति कृत्वा मतिं देवा हिमवन्तं नगेश्वरम् ।
जग्मुस्तत्र ततो देवीं विष्णुमायां प्रतुष्टुवुः ॥७॥

देवा ऊचुः

नमो दैव्यै महादेव्यै शिवायै सततं नमः ।
नमः प्रकृत्यै भद्रायै नियताः प्रणताः स्म ताम् ॥९॥
रौद्रायै नमो नित्यायै गौर्यै धात्र्यै नमो नमः ।
ज्योत्स्नायै चेन्दुरूपिण्यै सुखायै सततं नमः ॥१०॥
कल्याण्यै प्रणतां वृद्धयै सिद्धयै कुर्मो नमो नमः ।
नैऋत्यै भूभृतां लक्ष्म्यै शर्वाण्ये ते नमो नमः ॥११॥

दुर्गायै दुर्गपारायै सारायै सर्वकारिण्यै ।
 ख्यात्यै तथैव कृष्णायै धूम्रायै सततं नमः ॥१२॥
 अतिसौम्यातिरौद्रायै नतास्तस्यै नमो नमः ।
 नमो जगत्प्रतिष्ठायै देव्यै कृत्यै नमो नमः ॥१३॥
 या देवी सर्वभूतेषु विष्णुमायेति शब्दिता ।
 नमस्तस्यै नमस्तस्यै नमस्तस्यै नमो नमः ॥१४-१६॥
 या देवी सर्वभूतेषु चेतनेत्यभिधीयते ।
 नमस्तस्यै नमस्तस्यै नमस्तस्यै नमो नमः ॥१७-१९॥
 या देवी सर्वभूतेषु बुद्धिरूपेण संस्थिता ।
 नमस्तस्यै नमस्तस्यै नमस्तस्यै नमो नमः ॥२०-२२॥
 या देवी सर्वभूतेषु निद्रारूपेण संस्थिता ।
 नमस्तस्यै नमस्तस्यै नमस्तस्यै नमो नमः ॥२३-२५॥
 या देवी सर्वभूतेषु क्षुधारूपेण संस्थिता ।
 नमस्तस्यै नमस्तस्यै नमस्तस्यै नमो नमः ॥२६-२८॥
 या देवी सर्वभूतेषु च्छाया रूपेण संस्थिता ॥
 नमस्तस्यै नमस्तस्यै नमस्तस्यै नमो नमः ॥२९-३१॥
 या देवी सर्वभूतेषु शक्तिरूपेण संस्थिता ॥
 नमस्तस्यै नमस्तस्यै नमस्तस्यै नमो नमः ॥३२-३४॥
 या देवी सर्वभूतेषु तृष्णारूपेण संस्थिता ॥
 नमस्तस्यै नमस्तस्यै नमस्तस्यै नमो नमः ॥३५-३७॥
 या देवी सर्वभूतेषु क्षान्तिरूपेण संस्थिता ॥
 नमस्तस्यै नमस्तस्यै नमस्तस्यै नमो नमः ॥३८-४०॥
 या देवी सर्वभूतेषु जातिरूपेण संस्थिता ॥
 नमस्तस्यै नमस्तस्यै नमस्तस्यै नमो नमः ॥४१-४३॥
 या देवी सर्वभूतेषु लज्जारूपेण संस्थिता ॥
 नमस्तस्यै नमस्तस्यै नमस्तस्यै नमो नमः ॥४४-४६॥
 या देवी सर्वभूतेषु शान्तिरूपेण संस्थिता ॥

नमस्तस्यै नमस्तस्यै नमस्तस्यै नमो नमः ॥४७-४९॥
 या देवी सर्वभूतेषु श्रद्धारूपेण संस्थिता ॥
 नमस्तस्यै नमस्तस्यै नमस्तस्यै नमो नमः ॥५०-५२॥
 या देवी सर्वभूतेषु कान्तिरूपेण संस्थिता ॥
 नमस्तस्यै नमस्तस्यै नमस्तस्यै नमो नमः ॥५३-५५॥
 या देवी सर्वभूतेषु लक्ष्मीरूपेण संस्थिता ॥
 नमस्तस्यै नमस्तस्यै नमस्तस्यै नमो नमः ॥५६-५८॥
 या देवी सर्वभूतेषु वृत्तिरूपेण संस्थिता ॥
 नमस्तस्यै नमस्तस्यै नमस्तस्यै नमो नमः ॥५९-६१॥
 या देवी सर्वभूतेषु स्मृतिरूपेण संस्थिता ॥
 नमस्तस्यै नमस्तस्यै नमस्तस्यै नमो नमः ॥६२-६४॥
 या देवी सर्वभूतेषु दयारूपेण संस्थिता ॥
 नमस्तस्यै नमस्तस्यै नमस्तस्यै नमो नमः ॥६५-६७॥
 या देवी सर्वभूतेषु तुष्टिरूपेण संस्थिता ॥
 नमस्तस्यै नमस्तस्यै नमस्तस्यै नमो नमः ॥६८-७०॥
 या देवी सर्वभूतेषु मातृरूपेण संस्थिता ॥
 नमस्तस्यै नमस्तस्यै नमस्तस्यै नमो नमः ॥७१-७३॥
 या देवी सर्वभूतेषु भ्रान्तिरूपेण संस्थिता ॥
 नमस्तस्यै नमस्तस्यै नमस्तस्यै नमो नमः ॥७४-७६॥
 इन्द्रियाणामधिष्ठात्री भूतानां चाखिलेषु या ।
 भूतेषु सततं तस्यै व्याप्तिदैव्ये नमो नमः ॥७७॥
 चित्तिरूपेण या कृत्स्नमेतद् व्याप्य स्थिता जगत् ।
 नमस्तस्यै नमस्तस्यै नमस्तस्यै नमो नमः ॥७८-८०॥

स्तुता सुरैः पूर्वमभीष्टसंश्रया
 तथा सुरेन्द्रण दिनेषु सेविता ।
 करोतु सा नः शुभहेतुरीश्वरी
 शुभानि भद्राण्यभिहन्तु चापदः ॥८१॥

या साम्प्रतं चोद्धतदैत्यतापितै-
 रस्माभिरीशा च सुरैर्नमस्यते ।
 या च स्मृता तत्क्षणमेव हन्ति नः
 सर्वापदो भक्तिविनम्रमूर्तिभिः ॥८२॥

ऋषिरुवाच

एवं स्तवादियुक्तानां देवानां तत्र पार्वती ।
 स्नातुमभ्याययौ तोये जान्हव्या नृपनन्दन ॥८४॥
 साब्रवीत्तान् सुरान् सुभूर्भवद्भिः स्तूयतेऽत्र का ।
 शरीरकोशतश्चास्याः समुद्भूताब्रवीच्छिवा ॥८५॥
 स्तोत्रं ममैतत् क्रियते शुम्भदैत्यनिराकृतैः ।
 देवैः समेतैः समरे निशुम्भेन पराजितैः ॥८६॥
 शरीराकोशाद्यत्स्याः पार्वत्या निःसृताम्बिका ।
 कौशिकीति समस्तेषु ततो लोकेषु गीयते ॥८७॥
 तस्यां विनिर्गतायां तु कृष्णाभूत्सापि पार्वती ।
 कालिकेति समाख्याता हिमाचलकृताश्रया ॥८८॥
 ततोऽम्बिकां परं रूपं बिभ्राणां सुमनोहरम् ।
 ददर्श चण्डो मुण्डश्च भृत्यौ शुम्भनिशुम्भयोः ॥८९॥
 ताभ्यां शुम्भाय चाख्याता अतीव सुमनोहरा ।
 काप्यास्ते स्त्री महाराज भासयन्ती हिमाचलम् ॥९०॥
 नैव तादृक् क्वचिद्रूपं दृष्टं केनचिदुत्तमम् ।
 जायतां काप्यसौ देवी गृह्यतां चासुरेश्वर ॥९१॥
 स्त्रीरत्नमतिचार्वङ्गी द्योतयन्ती दिशास्त्विषा ।
 सा तु तिष्ठति दैत्येन्द्र तां भवान् द्रष्टुमर्हति ॥९२॥
 यानि रत्नानि मणयो गजाश्वादीनि वै प्रभो ।
 त्रैलोक्ये तु समस्तानि साम्प्रतं भान्ति ते गृहे ॥९३॥
 ऐरावतः समानीतो गजरत्नं पुरन्दरात् ।
 परिजाततरुश्चायं तथैवोच्चैःश्रवा हयः ॥९४॥

विमानं हंससंयुक्तमेतकिष्ठति तेऽङ्गणे ।
 रत्नभूतमिहानीतं यदासीद्वेधसोऽद्भुतम् ॥९५॥
 निधिरेष महापद्मः समानीतो धनेश्वरात् ।
 किञ्जिल्किर्नीं ददौ चाब्धिर्मालामम्लानपङ्कजाम् ॥९६॥
 छत्रं ते वारुणं गेहे काञ्चनस्रावि तिष्ठति ।
 तथायं स्यन्दनवरो यः पुराऽऽसीत्प्रजापतेः ॥९७॥
 मृत्योरुत्क्रान्तिदा नाम शक्तिरीश त्वया हता ।
 पाशः सलिलराजस्य भ्रातुस्तव परिग्रहे ॥९८॥
 निशुम्भस्याब्धिजाताश्च समस्ता रत्नजातयः ।
 वह्निरपि ददौ तुभ्यमग्निशौचे च वाससी ॥९९॥
 एवं दैत्येन्द्र रत्नानि समस्तान्याहृतानि ते ।
 स्त्रीरत्नमेषा कल्याणी त्वया कस्मान्न गृह्यते ॥१००॥

ऋषिरुवाच

निशम्येति वचः शुम्भः स तदा चण्डमुण्डयोः ।
 प्रेषयामास सुग्रीवं दूतं देव्या महासुरम् ॥१०२॥
 इति चेति च वक्तव्या सा गत्व वचनान्मम ।
 यथा चाभ्येति सम्प्रीत्या तथा कार्यं त्वया लघु ॥१०३॥
 स तत्र गत्वा यत्रास्ते शैलोद्देशेऽतिशोभने ।
 सा देवी तां ततः प्राह श्लक्ष्णं मधुरया गिरा ॥१०४॥

दूत उवाच

देवि दैत्येश्वरः शुम्भस्त्रैलोक्ये परमेश्वरः ।
 दूतोऽहं प्रेषितस्तेन त्वत्सकाशमिहागतः ॥१०६॥
 अव्याहताज्ञः सर्वासु यः सदा देवयोनिषु ।
 निर्जिताखिलदैत्यारिः स यदाह श्रृणुष्व तत् ॥१०७॥
 मम त्रैलोक्यमखिलं मम देव वशानुगाः ।
 यज्ञभागानहं सर्वानुपाशनामि पृथक् पृथक् ॥१०८॥
 त्रैलोक्ये वररत्नानि मम वश्यान्यशेषतः ।

तथैव गजरत्नं च ह्रत्वा देवेन्द्रवाहनम् ॥१०९॥
 क्षीरोदमथनोद्भूतमश्वरत्नं ममामरैः ।
 उच्चैःश्रवससंज्ञं तत्प्रणिपत्य समर्पितम् ॥११०॥
 यानि चान्यानि देवेषु गन्धर्वेषूरगेषु च ।
 रत्नभूतानि भूतानि तानि मय्येव शोभने ॥१११॥
 स्त्रीरत्नभूतां त्वां देवि लोके मन्यामहे वयम् ।
 सा त्वमस्मानुपागच्छ यतो रत्नभुजो वयम् ॥११२॥
 मां वा ममानुजं वापि निशुम्भमुरुविक्रमम् ।
 भज त्वं च चलापाङ्गि रत्नभूतासि वै यतः ॥११३॥
 परमैश्वर्यमतुलं प्राप्स्यसे मत्परिग्रहात् ।
 एतद् बुद्ध्या समालोच्य मत्परिग्रहतां व्रज ॥११४॥

ऋषिरुवाच

इत्युक्ता सा तदा देवी गम्भीरान्तःस्मिता जगौ ।
 दुर्गा भगवती भद्रा ययेदं धार्यते जगत् ॥११६॥

देव्युवाच

सत्यमुक्तं त्वया नात्र मिथ्या किञ्चित्त्वयोदितम् ।
 त्रैलोक्याधिपतिः शुम्भो निशुम्भश्चापि तादृशः ॥११८॥
 किं त्वत्र यत्प्रतिज्ञातं मिथ्या तत्क्रियते कथम् ।
 श्रूयतामल्पबुद्धित्वात्प्रतिज्ञा या कृता पुरा ॥११९॥
 यो मां जयति संग्रामे यो मे दर्पं व्यपोहति ।
 यो मे प्रतिबलो लोके स मे भर्ता भविष्यति ॥१२०॥
 तदागच्छतु शुम्भोऽत्र निशुम्भो वा महासुरः ।
 मां जित्वा किं चिरेणात्र पाणिं गृह्णातु मे लघु ॥१२१॥

दूत उवाच

अवलिसासि मैवं त्वं देवि ब्रूहि ममाग्रतः ।
 त्रैलोक्ये कः पुमांस्तिष्ठेदग्रे शुम्भनिशुम्भयोः ॥१२३॥
 अन्येषामपि दैत्यानां सर्वे देवा न वै युधि ।

तिष्ठन्ति सम्मुखे देवि किं पुनः स्त्री त्वमेकिका ॥१२४॥
 इन्द्राद्याः सकला देवास्तस्थुर्येषां न संयुगे ।
 शुम्भादीनां कथं तेषां स्त्री प्रयास्यसि सम्मुखम् ॥१२५॥
 सा त्वं गच्छ मयैवोक्ता पार्श्वं शुम्भनिशुम्भयोः ।
 केशाकर्षणनिर्धूतगौरवा मा गमिष्यसि ॥१२६॥

देव्युवाच

एवमेतद् बली शुम्भो निशुम्भश्चातिवीर्यवान् ।
 किं करोमि प्रतिज्ञा मे यदनालोचिता पुरा ॥१२८॥
 स त्वं गच्छ मयोक्तं ते यदेतत्सर्वमादृतः ।
 तदाचक्ष्वासुरेन्द्राय स च युक्तं करोतु तत् ॥१२९॥

इति श्रीमार्कण्डेयपुराणे सावर्णिके मन्वन्तरे देवीमाहात्म्ये
 देव्या दूतसंवादो नाम पञ्चमोऽध्यायः ॥५॥

*

षष्ठोऽध्यायः

ध्यानम्

ॐ नागाधीश्वरविष्टरां फणिफणोत्तंसोररत्नावली-
 भास्वद्देहलतां दिवाकरनिभां नेत्रत्रयोद्भासिताम् ।
 मालाकुम्भकपालनीरजकरां चन्द्रार्धचूडां परां
 सर्वज्ञेश्वरभैरवाङ्कनिलयां पद्मावतीं चिन्तये ॥

ऋषिरुवाच

इत्याकर्ण्य वचो देव्याः स दूतोऽमर्षपूरितः ।
 समाचष्ट समागम्य दैत्यराजाय विस्तरात् ॥२॥
 तस्य दूतस्य तद्वाक्यमाकर्ण्यासुरराट् ततः ।
 सक्रोधः प्राह दैत्यानामधिपं धूम्रलोचनम् ॥३॥
 हे धूम्रलोचनाशु त्वं स्वसैन्यपरिवारितः ।
 तामानय बलाद् दुष्टां केशकर्षणविह्वलाम् ॥४॥
 तत्परित्राणदः कश्चिद्यदि वोत्तिष्ठतेऽपरः ।
 स हन्तव्योऽमरो वापि यक्षो गन्धर्व एव वा ॥५॥

ऋषिरुवाच

तेनाज्ञसस्ततः शीघ्रं स दैत्यो धूम्रलोचनः ।
 वृतः षष्ट्या सहस्राणामसुराणां द्रुतं ययौ ॥७॥
 स दृष्ट्वा तां ततो देवीं तुहिनाचलसंस्थिताम् ।
 जगदोच्चैः प्रयाहीति मूलं शुम्भनिशुम्भयोः ॥८॥
 न चेत्प्रीत्याद्य भवती मद्भर्तारमुपैष्यति ।
 ततो बलान्नयाम्येष केशाकर्षणाविह्वलाम् ॥९॥

देव्युवाच

दैत्येश्वरेण प्रहितो बलवान् बलसंवृतः ।
 बलान्नयसि मामेवं ततः किं ते करोम्यहम् ॥११॥

ऋषिरुवाच

इत्युक्तः सोऽभ्यधावत्तामसुरो धूम्रलोचनः ।
 हुंकारेणैव तं भस्म सा चकाराम्बिका ततः ॥१३॥
 अथ क्रुद्धं महासैन्यमसुराणां तथाम्बिका ।
 ववर्ष सायकैस्तीक्ष्णैस्तथा शक्तिपरश्वधैः ॥१४॥
 ततो धुतसटः कोपात्कृत्वा नादं सुभैरवम् ।
 पपातासुरसेनायां सिंहो देव्याः स्ववाहनः ॥१५॥
 कांश्चित् करप्रहारेण दैत्यानास्येन चापरान् ।
 आक्रम्य चाधरेणान्यान् स जघान महासुरान् ॥१६॥
 केषांचित्पाटयामास नखैः कोष्ठानि केसरी ।
 तथा तलप्रहारेण शिरांसि कृतवान् पृथक् ॥१७॥
 विच्छिन्नबाहुशिरसः कृतास्तेन तथापरे ।
 पपौ च रुधिरं कोष्ठादन्येषां धुतकेसरः ॥१८॥
 क्षणेन तद्बलं सर्वं क्षयं नीतं महात्मना ।
 तेन केसरिणा देव्या वाहनेनातिकोपिना ॥१९॥
 श्रुत्वा तमसुरं देव्या निहतं धूम्रलोचनम् ।
 बलं च क्षयितं कृत्स्नं देवीकेसरिणा ततः ॥२०॥
 चुकोप दैत्याधिपतिः शुम्भः प्रस्फुरिताधरः ।
 आज्ञापयामास च तौ चण्डमुण्डौ महासुरौ ॥२१॥
 हे चण्ड हे मुण्ड बलैर्बहुभिः परिवारितौ ।
 तत्र गच्छत गत्वा च सा समानीयतां लघु ॥२२॥
 केशेष्वकृष्य बद्ध्वा वा यदि वः संशयो युधि ।
 तदाशेषायुधैः सर्वैरसुरैर्विनिहन्यताम् ॥२३॥
 तस्यां हतायां दुष्टायां सिंहे च विनिपातिते ।
 शीघ्रमागम्यतां बद्ध्वा गृहीत्वा तामथाम्बिकाम् ॥२४॥

इति श्रीमार्कण्डेयपुराणे सावर्णिके मन्वन्तरे देवीमाहत्मये
 शुम्भनिशुम्भसेनानीधूम्रलोचनवधो नाम षष्ठोऽध्यायः ॥६॥

*

सप्तमोऽध्यायः

ध्यानम्

ॐ ध्यायेयं रत्नपीठे शुककलपठितं श्रृण्वतीं श्यामलाङ्गीं
 न्यस्तैकाङ्घ्रिसरोजे शशिशकलधरां वल्लकीं वादयन्तीम् ।
 कङ्काराबद्धमालां नियमितविलसच्चोलिकां रक्तवस्त्रां
 मातङ्गीं शङ्खपात्रां मधुरमधुमदां चित्रकोद्भासिभालाम् ॥

ऋषिरुवाच

आज्ञप्तास्ते ततो दैत्याश्चण्डमुण्डपुरोगमाः ।
 चतुरङ्गबलोपेता ययुरभ्युद्यतायुधाः ॥२॥
 ददृशुस्ते ततो देवीमीषद्वासां व्यवस्थिताम् ।
 सिंहस्योपरि शैलेन्द्रशृङ्गे महति काञ्चने ॥३॥
 ते दृष्ट्वा तां समादातुमुद्यमं चक्रुरुद्यताः ।
 आकृष्टचापासिधरास्तथान्ये तत्समीपगाः ॥४॥
 ततः कोपं चकारोच्चैरम्बिका तानरीन् प्रति ।
 कोपेन चास्या वदनं मषीवर्णमभूत्तदा ॥५॥
 भ्रुकुटीकुटिलात्तस्या ललाटफलकाद्द्रुतम् ।
 काली करालवदना विनिष्क्रान्तासिपाशिनी ॥६॥
 विचित्रखट्वाङ्गधरा नरमालाविभूषणा ।
 द्वीपिचर्मपरीधाना शुष्कमांसातिभैरवा ॥७॥
 अतिविस्तारवदना जिह्वाललनभीषणा ।
 निमग्नारक्तनयना नादापूरितदिङ्मुखा ॥८॥
 सा वेगेनाभीपतिता घातयन्ती महासुरान् ।
 सैन्ये तत्र सुरारीणामभक्षयत् तद्बलम् ॥९॥
 पाष्णिग्राहाङ्कुशग्राहियोधघण्टासमन्वितान् ।
 समादायैकहस्तेन मुखे चिक्षेप वारणान् ॥१०॥
 तथैव योधं तुरगै रथं सारथिना सह ।

निक्षिप्य वक्त्रे दशनैश्चर्वयन्त्यतिभैरवम् ॥११॥
 एकं जग्राह केशेषु ग्रीवायामथ चापरम् ।
 पादेनाक्रम्य चैवान्यामुरसान्यमपोथयत् ॥१२॥
 तैर्मुक्तानि च शस्त्राणि महास्त्राणि तथासुरैः ।
 मुखेन जग्राह रुषा दशनैर्मथितान्यपि ॥१३॥
 बलिनां तद् बलं सर्वमसुराणां दुरात्मनाम् ।
 ममर्दाभक्षयच्चान्यानन्यांश्चाताडयत्तथा ॥१४॥
 असिना निहताः केचित्केचित्खट्वाङ्गताडिताः ।
 जग्मुर्विनाशमसुरा दन्ताग्राभिहतास्तथा ॥१५॥
 क्षणेन तद् बलं सर्वमसुराणा निपतितम् ।
 दृष्ट्वा चण्डोऽभिदुद्राव तां कालीमतिभीषणाम् ॥१६॥
 शरवर्षेर्महाभीमैर्भीमाक्षीं तां महासुरः ।
 छादयामास चक्रैश्च मुण्डः क्षिप्तैः सहस्रशः ॥१७॥
 तानि चक्राप्यनेकानि विशमानानि तन्मुखम् ।
 बभुर्यथार्कबिम्बानि सुबहूनि घनोदरम् ॥१८॥
 ततो जहासातिरुषा भीमं भैरवनादिनी ।
 काली करालवक्त्रान्तर्दुर्दर्शदशनोज्ज्वला ॥१९॥
 उत्थाय च महासिं हं देवी चण्डमधावत ।
 गृहीत्वा चास्य केशेषु शिरस्तेनासिनाच्छिनत् ॥२०॥
 अथ मुण्डोऽभ्यधावतां दृष्ट्वा चण्डं निपातितम् ।
 तमप्यपातयद्भूमौ सा खङ्गाभिहतं रुषा ॥२१॥
 हतशेषं ततः सैन्यं दृष्ट्वा चण्डं निपातितम् ।
 मुण्डं च समुहावीर्यं दिशो भेजे भयातुरम् ॥२२॥
 शिरश्चण्डस्य काली च गृहीत्वा मुण्डमेव च ।
 प्राह प्रचण्डाट्टहासमिश्रमभ्येत्य चण्डिकाम् ॥२३॥
 मया तवात्रोपहतौ चण्डमुण्डौ महापशू ।
 युद्धयज्ञे स्वयं शुम्भं निशुम्भं च हनिष्यसि ॥२४॥

ऋषिरुवाच

तावानीतौ ततो दृष्ट्वा चण्डमुण्डौ महासुरौ ।
उवाच कार्त्तिकी कल्याणी ललितं चण्डिका वचः ॥२६॥
यस्माच्चण्डं च मुण्डं च गृहीत्वा त्वमुपागता ।
चामुण्डेति ततो लोके ख्याता देवि भविष्यसि ॥२७॥

इति श्रीमार्कण्डेयपुराणे सावर्णिके मन्वन्तरे
देवीमाहात्म्ये चण्डमुण्डवधो नाम सप्तमोऽध्यायः ॥७॥

*



अष्टमोऽध्यायः

ध्यानम्

ॐ अरुणां करुणातरङ्गिताक्षीं धृतपाशाङ्कुशबाणचापहस्ताम् ।
अणिमादिभिरावृतां मयूखैरहमित्येव विभावये भवानीम् ॥

ऋषिरुवाच

चण्डे च निहते दैत्ये मुण्डे च विनिपातिते ।
बहुलेषु च सैन्येषु क्षयितेष्वसुरेश्वरः ॥२॥
ततः कोपपराधीनचेताः शुम्भः प्रतापवान् ।
उद्योगं सर्वसैन्यानां दैत्यानामादिदेश ह ॥३॥
अद्य सर्वबलैर्दैत्याः षडशीतिरुदायुधाः ।
कम्बूनां चतुरशीतिर्निर्यान्तु स्वबलैर्वृताः ॥४॥
कोटिवीर्याणि पंचाशद्सुराणां कुलानि वै ।
शतं कुलानि धौम्नाणां निर्गच्छन्तु ममाज्ञया ॥५॥
कालका दौर्हृदा मौर्याः कालकेयास्तथासुराः ।
युद्धाय सज्जा निर्यान्तु आज्ञया त्वरिता मम ॥६॥
इत्याज्ञाप्यासुरपतिः शुम्भो भैरवशासनः ।
निर्जगाम महासैन्यसहस्रैर्बहुभिर्वृतः ॥७॥
आयान्तं चण्डिका दृष्ट्वा तत्सैन्यमतिभीषणम् ।
ज्यास्वनैः पूरयामास धरणीगगनान्तरम् ॥८॥
ततः सिंहो महानादमतीव कृतवान् नृप ।
घण्टास्वनेन तन्नादमम्बिका चोपबृंहयत् ॥९॥
धनुर्ज्यासिंहघण्टानां नादापूरितदिङ्मुखा ।
निनादैर्भीषणैः काली जिग्ये विस्तारितानना ॥१०॥
तं निनादमुपश्रुत्य दैत्यसैन्यैश्चतुर्दिशम् ।
देवी सिंहस्तथा काली सरोषैः परिवारिताः ॥११॥
एतस्मिन्नन्तरे भूप विनाशाय सुरद्विषाम् ।

भवायामरसिंहानामतिवीर्यबलान्विताः ॥१२॥
 ब्रह्मेशगुहविष्णूनां तथेन्द्रस्य च शक्तयः ।
 शरीरेभ्यो विनिष्क्रम्य तद्रूपैश्चण्डिकां ययुः ॥१३॥
 यस्य देवस्य यद्रूपं यथाभूषणवाहनम् ।
 तद्वदेव हि तच्छक्तिरसुरान् योद्धुमाययौ ॥१४॥
 हंसयुक्तविमानाग्रे साक्षसूत्रकमण्डलुः ।
 आयाता ब्रह्मणः शक्तिर्ब्रह्माणी साभिधीयते ॥१५॥
 माहेश्वरी वृषारूढा त्रिशुलवरधारिणी ।
 महाहिवलया प्राप्ता चन्द्ररेखाविभूषणा ॥१६॥
 कौमारी शक्तिहस्ता च मयूरवरवाहना ।
 योद्धुमभ्याययौ दैत्यानम्बिका गुहूरुपिणी ॥१७॥
 तथैव वैष्णवी शक्तिर्गुरुडोपरि संस्थिता ।
 शङ्खचक्रगदाशाङ्गखड्गहस्ताभ्युपाययौ ॥१८॥
 यज्ञवाराहमतुलं रूपं या बिभ्रतो हरेः ।
 शक्तिः साप्याययौ तत्र वाराही बिभ्रती तनुम् ॥१९॥
 नारसिंही नृसिंहस्य बिभ्रती सदृशं वपुः ।
 प्राप्ता तत्र सटाक्षेपक्षिसनक्षत्रसंहतिः ॥२०॥
 वज्रहस्ता तथैवैन्द्री गजराजोपरि स्थिता ।
 प्राप्ता सहस्रनयना यथा शक्रस्तथैव सा ॥२१॥
 ततः परिवृतस्ताभिरीशानो देवशक्तिभिः ।
 हन्यन्तामसुराः शीघ्रं मम प्रीत्याऽऽह चण्डिकाम् ॥२२॥
 ततो देवीशरीरातु विनिष्क्रान्तातिभीषणा ।
 चण्डिकाशक्तिरत्युग्रा शिवाशतनिनादिनी ॥२३॥
 सा चाह धूम्रजटिलमीशानमपराजिता ।
 दूत त्वं गच्छ भगवन् पार्श्वं शुम्भनिशुम्भयोः ॥२४॥
 ब्रुहि शुम्भं निशुम्भं च दानवावतिगर्वितौ ।
 ये चान्ये दानवास्तत्र युद्धाय समुपस्थिताः ॥२५॥

त्रैलोक्यमिन्द्रो लभतां देवः सन्तु हविर्भुजः ।
 यूयं प्रयात पातालं यदि जीवितुमिच्छथ ॥२६॥
 बलावलेपादथ चेद्भवन्तो युद्धकाङ्क्षिणाः ।
 तदागच्छतु तृप्यन्तु मच्छिवाः पिशितेन वः ॥२७॥
 यतो नियुक्तो दौत्येन तया देव्या शिवः स्वयम् ।
 शिवदूतीति लोकेऽस्मिस्ततः सा ख्यातिमागता ॥२८॥
 तेऽपि श्रुत्वा वचो देव्याः शर्वाख्यातं महासुराः ।
 अमर्षापूरिता जगमुर्यत्र कात्यायनी स्थिता ॥२९॥
 ततः प्रथममेवाग्रे शरशक्त्यृष्टिवृष्टिभिः ।
 ववर्षुरुद्धतामर्षास्तां देवीममरारयः ॥३०॥
 सा च तान् प्रहितान् बाणाञ्छूलशक्तिपरश्वधान् ।
 चिच्छेद लीलयाऽऽध्मातधनुर्मुक्तैर्महेषुभिः ॥३१॥
 तस्याग्रतस्तथा काली शूलपातविदारितान् ।
 खट्वाङ्गपोथितांश्वारीन् कुर्वती व्यचरत्तदा ॥३२॥
 कमण्डलुजलाक्षेपहतवीर्यान् हतौजसः ।
 ब्रह्माणी चाकरोच्छत्रून् येन येन स्म धावति ॥३३॥
 माहेश्वरी त्रिशूलेन तथा चक्रेण वैष्णवी ।
 दैत्याज्जघान कौमारी तथा शक्त्यातिकोपना ॥३४॥
 ऐन्द्रीकुलिशपातेन शतशो दैत्यदानवाः ।
 पेतुर्विदारिताः पृथ्व्यां रुधिरौधप्रवर्षिणः ॥३५॥
 तुण्डप्रहारविध्वस्ता दंष्ट्राग्रक्षतवक्षसः ।
 वाराहमूर्त्या न्यपतंश्चक्रेण च विदारिताः ॥३६॥
 नखैर्विदारितांश्वान्यान् भक्षयन्ती महासुरान् ।
 नारसिंही चचाराजौ नादापूर्णदिगम्बरा ॥३७॥
 चण्डाट्टहासैरसुराः शिवदूत्यभिदूषिताः ।
 पेतुः पृथिव्यां पतितांस्तांश्चखादाथ सा तदा ॥३८॥
 इति मातृगणं क्रुद्धं मर्दयन्तं महासुरान् ।

दृष्ट्वाभ्युपायैर्विविधैर्नेशुर्देवारि सैनिकाः ॥३९॥
 पलयनपरान् दृष्ट्वा दैत्यान् मातृगणार्दितान् ।
 योद्धुमभ्याययौ क्रुद्धो रक्तबीजो महासुरः ॥४०॥
 रक्तबिन्दुर्यदा भूमौ पतत्यस्य शरीरतः ।
 समुत्पतति मेदिन्यां तत्प्रमाणस्तदासुरः ॥४१॥
 युयुधे स गदापाणिरिन्द्रशक्त्या महासुरः ।
 ततश्चैन्द्री स्ववज्रेण रक्तबीजमताडयत् ॥४२॥
 कुलिशेनाहतस्याशु बहु सुस्राव शेणितम् ।
 समुत्स्थुस्ततो योधास्तद्रूपास्तत्पराक्रमाः ॥४३॥
 यावन्तः पतितास्तस्य शरीराद्रक्तबिन्दवः ।
 तावन्तः पुरुषा जातास्तद्वीर्यबलविक्रमाः ॥४४॥
 ते चापि युयुधुस्तत्र पुरुषा रक्तसम्भवाः ।
 समं मातृभिरत्युग्रशस्त्रपातातिभीषणम् ॥४५॥
 पुनश्च वज्रपातेन क्षतमस्य शिरो यदा ।
 ववाह रक्तं पुरुषास्ततो जाताः सहस्रशः ॥४६॥
 वैष्णवी समरे चैनं चक्रेणाभिजघान ह ।
 गदया ताडयामास ऐन्द्री तमसुरेश्वरम् ॥४७॥
 वैष्णवीचक्रभिन्नस्य रुधिरस्रावसम्भवैः ।
 सहस्रशो जगद्व्याप्तं तत्प्रमाणैर्महासुरैः ॥४८॥
 शक्त्या जघान कौमारी वाराही च तथासिना ।
 माहेश्वरी त्रिशूलेन रक्तबीजं महासुरम् ॥४९॥
 स चापि गदया दैत्यः सर्वा एवाहनत् पृथक् ।
 मातृः कोपसमाविष्टो रक्तबीजो महासुरः ॥५०॥
 तस्याहतस्य बहुधा शक्तिशूलादिभिर्भुवि ।
 पपात यो वै रक्तौघस्तेनासञ्छतशोऽसुराः ॥५१॥
 तैश्चासुरासृक्सम्भूतैरसुरैः सकलं जगत् ।
 व्याप्तमासीत्ततो देवा भयमाजग्मुरुत्तमम् ॥५२॥

तान् विषण्णान् सुरान् दृष्ट्वा चण्डिका प्राह सत्वरान् ।
 उवाच कालीं चामुण्डे विस्तीर्णं वदनं कुरु ॥५३॥
 मच्छस्त्रपातसम्भूतान् रक्तबिन्दून्महासुरान् ।
 रक्तबिन्दोः प्रतीच्छ त्वं वक्त्रेणानेन वेगिना ॥५४॥
 भक्षयन्ती चर रणे तदुत्पन्नान्महासुरान् ।
 एवमेष क्षयं दैत्यः क्षीणरक्तो गमिष्यति ॥५५॥
 भक्षयमाणास्त्वया चोग्रा न चोत्पत्स्यन्ति चापरे ।
 इत्युक्त्वा तां ततो देवी शूलेनाभिजघान तम् ॥५६॥
 मुखेन काली जगृहे रक्तबीजस्य शोणितम् ।
 ततोऽसावाजघानाथ गदया तत्र चण्डिकाम् ॥५७॥
 न चास्या वेदनां चक्रे गदापातोऽल्पिकामपि ।
 तस्याहतस्य देहात्तु बहु सुस्राव शोणितम् ॥५८॥
 यतस्ततस्तद्वक्त्रेण चामुण्डा सम्प्रतीच्छति ।
 मुखे समुद्रता येऽस्या रक्तपातान्महासुराः ॥५९॥
 तांश्चखादाथ चामुण्डा पपौ तस्य च शोणितम् ।
 देवी शूलेन वज्रेण बाणैरसिभिः ऋष्टिभिः ॥६०॥
 जघान रक्तबीजं तं चामुण्डापीतशोणितम् ।
 स पपात महीपृष्ठे शस्त्रसङ्घसमाहतः ॥६१॥
 नीरक्तश्च महीपाल रक्तबीजो महासुरः ।
 ततस्ते हर्षमतुलमवापुस्त्रिदशा नृप ॥६२॥
 तेषां मातृगणो जातो ननर्तासृङ्मदोद्धतः ॥६३॥

इति श्रीमार्कण्डेयपुराणे सावर्णिके मन्वन्तरे
 देवीमाहात्म्ये रक्तबीजवधो नामाष्टमोऽध्यायः ॥८॥

*

नवमोऽध्यायः

ध्यानम्

ॐ बन्धूककाञ्चननिभं रुचिराक्षमालां
 पाशाङ्कुशौ च वरदां निजबाहुदण्डैः ।
 बिभ्राणमिन्दुशकलाभरणं त्रिनेत्र-
 मर्धाम्बिकेशमनिशं वपुराश्रयामि ॥

राजोवाच

विचित्रमिदमाख्यातं भगवन् भवता मम ।
 देव्याश्चरितमाहात्म्यं रक्तबीजवधाश्रितम् ॥२॥
 भूयश्चेच्छाम्यहं श्रोतुं रक्तबीजे निपातिते ।
 चकार शुम्भो यत्कर्म निशुम्भश्चातिकोपनः ॥३॥

ऋषिरुवाच

चकार कोपमतुलं रक्तबीजे निपातिते ।
 शुम्भासुरो निशुम्भश्च हतेष्वन्येषु चाहवे ॥५॥
 हन्यमानं महासैन्यं विलोक्यामर्षमुद्वहन् ।
 अभ्यधावन्निशुम्भोऽथ मुख्ययासुरसेनया ॥६॥
 तस्याग्रतस्तथा पृष्ठे पार्श्वयोश्च महासुराः ।
 संदष्टौष्ठपुटाः क्रुद्धा हन्तुं देवीमुपाययुः ॥७॥
 आजगाम महावीर्यः शुम्भोऽपि स्वबलैर्वृतः ।
 निहन्तुं चण्डिका कोपात्कृत्वा युद्धं तु मातृभिः ॥८॥
 ततो युद्धमतीवासीद् देव्या शुम्भनिशुम्भयोः ।
 शरवर्षमतीवोग्रं मेघयोरिव वर्षतोः ॥९॥
 चिच्छेदास्ताञ्छरास्ताभ्यां चण्डिका स्वशरोत्करैः ।
 ताडयामास चाङ्गेषु शस्त्रौघैरसुरेश्वरौ ॥१०॥
 निशुम्भो निशितं खड्गं चर्म चादाय सुप्रभम् ।
 अताडयन्मूर्ध्नि सिंहं देव्या वाहनमुत्तमम् ॥११॥

ताडिते वाहने देवी क्षुरप्रेणासिमुत्तमम् ।
 निशुम्भस्याशु चिच्छेद चर्म चाप्यष्टचन्द्रकम् ॥१२॥
 छिन्ने चर्मणि खड्गे च शक्तिं चिक्षेप सोऽसुरः ।
 तामप्यस्य द्विधा चक्रे चक्रेणाभिमुखागताम् ॥१३॥
 कोपाध्मातो निशुम्भोऽथ शूलं जग्राह दानवः ।
 आयातं मुष्टिपातेन देवी तच्चाप्यचूर्णयत् ॥१४॥
 आविध्याथ गदां सोऽपि चिक्षेप चण्डिकां प्रति ।
 सापि देव्या त्रिशूलेन भिन्ना भस्मत्वमागता ॥१५॥
 ततः परशुहस्तं तमायान्तं दैत्यपुङ्गवम् ।
 आहत्य देवी बाणौघैरपातयत भूतले ॥१६॥
 तस्मिन्निपतिते भूमौ निशुम्भे भीमविक्रमे ।
 भ्रातर्यतीव संक्रुद्धः प्रययौ हन्तुमम्बिकाम् ॥१७॥
 स रथस्थस्तथात्युच्चैर्गृहीतपरमायुधैः ।
 भुजैरष्टभिरतुलैर्व्याप्याशेषं बभौ नभः ॥१८॥
 तमायान्तं समालोक्य देवी शङ्खमवादयत् ।
 ज्याशब्दं चापि धनुषश्चकारातीव दुःसहम् ॥१९॥
 पूरयामास ककुभो निजघण्टास्वनेन च ।
 समस्तदैत्यसैन्यानां तेजोवधविधायिना ॥२०॥
 ततः सिंहो महानादैस्तयाजितेभमहामदैः ।
 पूरयामास गगनं गां तथैव दिशो दश ॥२१॥
 ततः काली समुत्पत्य गगनं क्षमामताडयत् ।
 कराभ्यां तन्निनादेन प्राक्स्वनास्ते तिरोहिताः ॥२२॥
 अट्टाट्टहासमशिवं शिवदूती चकार ह ।
 तैः शब्दैरसुरास्त्रेषुः शुम्भः कोपं परं ययौ ॥२३॥
 दुरात्मंस्तिष्ठ तिष्ठेति व्याजहाराम्बिका यदा ।
 तदा जयेत्यभिहितं देवैराकाशसंस्थितैः ॥२४॥
 शुम्भेनागत्य या शक्तिर्मुक्ता ज्वालातिभीषणा ।

आयान्ती वह्निकूटाभा सा निरस्ता महोल्कया ॥२५॥
 सिंहनादेन शुम्भस्य व्याप्तं लोकत्रयान्तरम् ।
 निर्घातनिःस्वनो घोरो जितवानवनीपते ॥२६॥
 शुम्भमुक्ताञ्छरान्देवी शुम्भस्तत्प्रहिताच्छरान् ।
 चिच्छेद स्वशरैरुग्रैः शतशोऽथ सहस्रशः ॥२७॥
 ततः सा चण्डिका क्रुद्धा शूलेनाभिजघान तम् ।
 स तदाभिहतो भूमौ मूर्च्छितो निपपात ह ॥२८॥
 ततो निशुम्भः सम्प्राप्य चेतनामातकार्मुकः ।
 आजघान शरैर्देवीं कालीं केसरिणं तथा ॥२९॥
 पुनश्च कृत्वा बाहूनामयुतं दनुजेश्वरः ।
 चक्रायुधेन दितिजश्छादयामास चण्डिकाम् ॥३०॥
 ततो भगवती क्रुद्धा दुर्गा दुर्गातिनाशिनी ।
 चिच्छेद तानि चक्राणि स्वशरैः सायकांश्च तान् ॥३१॥
 ततो निशुम्भो वेगेन गदामादाय चण्डिकाम् ।
 अभ्यधावत वै हन्तुं दैत्यसेनासमावृतः ॥३२॥
 तस्यापतत एवाशु गदां चिच्छेद चण्डिका ।
 खड्गेन शितधारेण स च शूलं समाददे ॥३३॥
 शूलहस्तं समायान्तं निशुम्भममरार्दनम् ।
 हृदि विव्याध शूलेन वेगाविद्धेन चण्डिका ॥३४॥
 भिन्नस्य तस्य शूलेन हृदयान्निःसृतोऽपरः ।
 महाबलो महावीर्यास्तिष्ठेति पुरुषो वदन् ॥३५॥
 तस्य निष्क्रामतो देवी प्रहस्य स्वनवत्ततः ।
 शिरश्चिच्छेद खड्गेन ततोऽसावपतद्भुवि ॥३६॥
 ततः सिंहश्चखादोग्रं दंष्ट्राक्षुण्णशिरोधरान् ।
 असुरांस्तांस्तथा काली शिवदूती तथापरान् ॥३७॥
 कौमारीशक्तिनिर्भिन्नाः केचिन्नेशुर्महासुराः ।
 ब्रह्माणीमन्त्रपूतेन तोयेनान्ये निराकृताः ॥३८॥

माहेश्वरीत्रिशूलेन भिन्नाः पेतुस्तथापरे ।
 वाराहीतुण्डघातेन केचिच्चूर्णीकृता भुवि ॥३९॥
 खण्डं खण्डं च चक्रेण वैष्णव्या दानवाः कृताः ।
 वज्रेण चैन्द्रीहस्ताग्रविमुक्तेन तथापरे ॥४०॥
 केचिद्विनेशुरसुराः केचिन्नष्टा महाहवात् ।
 भक्षिताश्चापरे कालीशिवदूतीमृगाधिपैः ॥४१॥

इति श्रीमार्कण्डेयपुराणे सावर्णिके मन्वन्तरे
 देवीमाहात्म्ये निशुम्भवधो नाम नवमोऽध्याय ॥९॥

*



दशमोऽध्यायः

ध्यानम्

ॐ उत्तसहेमरुचिरां रविचन्द्रवन्हि नेत्रा
 शनुशरयुताङ् कुशपाशशूलम् ।
 रम्यैर्भुजैश्च दधतीं शिवशक्तिरूपां
 कामेश्वरीं हृदि भजामि धृतेन्दुलेखाम् ॥

ऋषिरुवाच

निशुम्भं निहतं दृष्ट्वा भ्रातरं प्राणसम्मितम् ।
 हन्यमानं बलं चैव शुम्भः क्रुद्धोऽब्रवीद्वचः ॥२॥
 बलावलेपाद् दुष्टे त्वं मा दुर्गे गर्वमावह ।
 अन्यासां बलमाश्रित्य युद्ध्यसे यातिमानिनी ॥३॥

देव्युवाच

एकैवाहं जगत्यत्र द्वितीया का ममापरा ।
 पश्यैता दुष्ट मय्येव विशन्त्यो मद्विभूतयः ॥५॥
 ततः समस्तास्ता देव्यो ब्रह्मणीप्रमुखा लयम् ।
 तस्या देव्यास्तनौ जग्मुरेकैवासीत्तदाम्बिका ॥६॥

देव्युवाच

अहं विभूत्या बहुभिरिह रूपैर्यदास्थिता ।
 तत्संहतं मयैकैव तिष्ठाम्याजौ स्थिरो भव ॥८॥

ऋषिरुवाच

ततः प्रववृते युद्धं देव्याः शुम्भस्य चोभयोः ।
 पश्यतां सर्वदेवानामसुराणां च दारुणम् ॥१०॥
 शरवर्षैः शितैः शस्त्रैस्तथास्त्रैश्चैव दारुणैः ।
 तयोर्युद्धमभूद्भूयः सर्वलोकभयङ्करम् ॥११॥
 दिव्यान्यस्त्राणि शतशो मुमुचे यान्यथाम्बिका ।
 बभञ्ज तानि दैत्येन्द्रस्तत्प्रतीघातकर्तृभिः ॥१२॥

मुक्तानि तेन चास्त्राणि दिव्यानि परमेश्वरी ।
 बभञ्ज लीलयैवोग्रहुङ्कारोच्चारणादिभिः ॥१३॥
 ततः शरशतैर्देवीमाच्छादयत सोऽसुरः ।
 सापि तत्कुपिता देवी धनुश्चिच्छेद चेषुभिः ॥१४॥
 छिन्ने धनुषि दैत्येन्द्रस्तथा शक्तिमथाददे ।
 चिच्छेद देवी चक्रेण तामप्यस्य करे स्थिताम् ॥१५॥
 ततः खड्गमुपादाय शतचन्द्रं च भानुमत् ।
 अभ्यधावत्तदा देवीं दैत्यानामधिपेश्वरः ॥१६॥
 तस्यापतत एवाशु खड्गं चिच्छेद चण्डिका ।
 धनुर्मुक्तैः शितैर्बाणैश्चर्म चार्ककरामलम् ॥१७॥
 हताश्वः स तदा दैत्यश्छिन्नधन्वा विसारथिः ।
 जग्राह मुद्गरं घोरमम्बिकानिधनोद्यतः ॥१८॥
 चिच्छेदापततस्तस्य मुद्गरं निशितैः शरैः ।
 तथापि सोऽभ्यधावतां मुष्टिमुद्यम्य वेगवान् ॥१९॥
 स मुष्टिं पातयामास हृदये दैत्यपुङ्गवः ।
 देव्यास्तं चापि सा देवी तलेनोरस्यताडयत् ॥२०॥
 तलप्रहाराभिहतो निपपात महीतले ।
 स दैत्यराजः सहसा पुनरेव तथोत्थितः ॥२१॥
 उत्पत्य च प्रगृह्योच्चैर्देवीं गगनमास्थितः ।
 तत्रापि सा निराधारा युयुधे तेन चण्डिका ॥२२॥
 नियुद्धं खे तदा दैत्यश्चण्डिका च परस्परम् ।
 चक्रतुः प्रथमं सिद्धमुनिविस्मयकारकम् ॥२३॥
 ततो नियुद्धं सुचिरं कृत्वा तेनाम्बिका सह ।
 उत्पात्य भ्रामयामास चिक्षेप धरणीतले ॥२४॥
 स क्षिप्तो धरणीं प्राप्य मुष्टिमुद्यम्य वेगितः ।
 अभ्यधावत दुष्टात्मा चण्डिकानिधनेच्छया ॥२५॥
 तमायान्तं ततो देवी सर्वदैत्यजनेश्वरम् ।

जगत्यां पातयामास भित्त्वा शूलेन वक्षसि ॥२६॥
 स गतासुः पपातोर्व्यां देवीशूलाग्रविक्षतः ।
 चालयन् सकलां पृथ्वीं साब्धिद्वीपां सपर्वताम् ॥२७॥
 ततः प्रसन्नमखिलं हते तस्मिन् दुरात्मनि ।
 जगत्स्वास्थ्यमतीवाप निर्मलं चाभवन्नभः ॥२८॥
 उत्पातमेघाः सोल्का ये प्रागासंस्ते शमं ययुः ।
 सरितो मार्गवाहिन्यस्तथासंस्तत्र पातिते ॥२९॥
 ततो देवगणाः सर्वे हर्षनिर्भरमानसाः ।
 बभूवुर्निहते तस्मिन् गन्धर्वा ललितं जगुः ॥३०॥
 अवादयंस्तथैवान्ये ननृतुश्चाप्सरोगणाः ।
 ववुः पुण्यास्तथा वाताः सुप्रभोऽभूद्दिवाकरः ॥३१॥
 जज्वलुश्चाग्नयः शान्ताः शान्ता दिग्जनितस्वनाः ॥३२॥

इति श्रीमार्कण्डेयपुराणे सावर्णिके मन्वन्तरे
 देवीमाहात्म्ये शुम्भवधो नाम दशमोऽध्यायः ॥१०॥

*

एकादशोऽध्यायः

ध्यानम्

ॐ बालरविद्युतिमिन्दुकिरीटां तुङ्गकुचांनयनत्रययुक्ताम् ।
स्मेरमुखीं वरदाङ्कुशपाशाभीतिकरां प्रभजे भुवनेशीम् ॥

ऋषिरुवाच

देव्या हते तत्र महासुरेन्द्रे सेन्द्राः सुरा वन्हि पुरोगमास्ताम् ।
कात्यायनीं तुष्टुवुरिष्टलाभाद् विकाशिवक्त्राब्जविकाशिताशाः ॥२॥
देवि प्रपन्नार्तिहरे प्रसीद प्रसीद मातर्जगतोऽखिलस्य ।
प्रसीद विश्वेश्वरी पाहि विश्वं त्वमीश्वरी देवि चराचरस्य ॥३॥
आधारभूता जगतस्त्वमेका महीस्वरूपेण यतः स्थितासि ।
अपां स्वरूपस्थितया त्वयैतदाप्यायते कृत्स्नमलङ्घ्यवीर्ये ॥४॥
त्वं वैष्णवी शक्तिरनन्तवीर्या विश्वस्य बीजं परमासि माया ।
सम्मोहितं देवि समस्तमेतत् त्वं वै प्रसन्ना भुवि मुक्तिहेतुः ॥५॥
विद्याः समस्तास्तव देवि भेदाः स्त्रियः समस्ताः सकला जगत्सु ।
त्वयैकया पूरितमम्बयैतत् का ते स्तुतिः स्तव्यपरा परोक्तिः ॥६॥
सर्वभूता यदा देवी स्वर्गमुक्तिप्रदायिनी ।
त्वं स्तुता स्तुतये का वा भवन्तु परमोक्तयः ॥७॥
सर्वस्य बुद्धिरूपेण जनस्य हृदि संस्थिते ।
स्वर्गापवर्गदे देवि नारायणि नमोऽस्तु ते ॥८॥
कलाकाष्ठादिरूपेण परिणामप्रदायिनि ।
विश्वस्योपरतौ शक्ते नारायणि नमोऽस्तु ते ॥९॥
सर्वमङ्गलमाङ्गल्ये शिवे सर्वार्थसाधिके ।
शरण्ये त्र्यम्बके गौरि नारायणि नमोऽस्तु ते ॥१०॥
सृष्टिस्थितिविनाशानां शक्तिभूते सनातनि ।
गुणाश्रये गुणमये नारायणि नमोऽस्तु ते ॥११॥
शरणागत दीनार्त परित्राणपरायणे ।

सर्वस्यार्तिहरे देवि नारायणि नमोऽस्तु ते ॥१२॥
 हंसयुक्तविमानस्थे ब्रह्माणीरूपधारिणि ।
 कौशाम्भःक्षरिके देवि नारायणि नमोऽस्तु ते ॥१३॥
 त्रिशूलचन्द्राहिधरे महावृषभवाहिनि ।
 माहेश्वरीस्वरूपेण नारायणि नमोऽस्तु ते ॥१४॥
 मयुरकुक्कुटवृते महाशक्तिधरेऽनघे ।
 कौमारीरूपसंस्थाने नारायणि नमोऽस्तु ते ॥१५॥
 शङ्खचक्र गदाशाङ्ग गृहीत परमायुधे ।
 प्रसीद वैष्णवीरूपे नारायणि नमोऽस्तु ते ॥१६॥
 गृहीतोग्रमहाचक्रे दंष्ट्रोद्धृतवसुन्धरे ।
 वराहरूपिणि शिवे नारायणि नमोऽस्तु ते ॥१७॥
 नृसिंहरूपेणोग्रेण हन्तुं दैत्यान् कृतोद्यमे ।
 त्रैलोक्यत्राणसहिते नारायणि नमोऽस्तु ते ॥१८॥
 किरीटिनि महावज्रे सहस्रनयनोज्ज्वले ।
 वृत्रप्राणहरे चैन्द्रि नारायणि नमोऽस्तु ते ॥१९॥
 शिवदूतीस्वरूपेण हतदैत्यमहाबले ।
 घोररूपे महारावे नारायणि नमोऽस्तु ते ॥२०॥
 दंष्ट्राकरालवदने शिरोमालाविभूषणे ।
 चामुण्डे मुण्डमथने नारायणि नमोऽस्तु ते ॥२१॥
 लक्ष्मि लज्जे महाविद्ये श्रद्धे पुष्टिस्वधे ध्रुवे ।
 महारात्री महाऽविद्ये नारायणि नमोऽस्तु ते ॥२२॥
 मेधे सरस्वति वरे भूति बाभ्रवि तामसि ।
 नियते त्वं प्रसीदेशे नारायणि नमोऽस्तु ते ॥२३॥
 सर्वस्वरूपे सर्वेशे सर्वशक्तिसमन्विते ।
 भयेभ्यस्त्राहि नो देवि दुर्गे देवि नमोऽस्तु ते ॥२४॥
 एतत्ते वदनं सौम्यं लोचनत्रयभूषितम् ।
 पातु नः सर्वभीतिभ्यः कात्यायनि नमोऽस्तु ते ॥२५॥

ज्वाला कराल मत्युग्रमशेषासुरसूदनम् ।
 त्रिशूलं पातु नो भीतेर्भद्रकालि नमोऽस्तु ते ॥२६॥
 हिनस्ति दैत्यतेजांसि स्वनेनापूर्य या जगत् ।
 सा घण्टा पातु नो देवि पापेभ्योऽनः सुतानिव ॥२७॥
 असुरासृग्वसापङ्कचर्चितस्ते करोज्ज्वलः ।
 शुभाय खड्गो भवतु चण्डिके त्वां नता वयम् ॥२८॥

रोगानशेषानपहंसि तुष्टा रुष्टा तु कामान् सकलानभीष्टान् ।
 त्वामाश्रितानां न विपन्नराणां त्वामाश्रिता ह्याश्रयतां प्रयान्ति ॥२९॥
 एतत्कृतं यत्कदनं त्वयाद्य धर्मद्विषां देवि महासुराणाम् ।
 रूपैरनेकैर्बहुधाऽऽत्ममूर्तिं कृत्वाम्बिके तत्प्रकरोति कान्या ॥३०॥
 विद्यासु शास्त्रेषु विवेकदीपैष्वाद्येषु वाक्येषु च का त्वदन्या ।
 ममत्वगर्तेऽतिमहान्धकारे विश्रामयत्येतदतीव विश्वम् ॥३१॥
 रक्षांसि यत्रोग्रविषाश्च नागा यत्रारयो दस्युबलानि यत्र ।
 दावानलो यत्र तथाब्धिमध्ये तत्र स्थिता त्वं परिपासि विश्वम् ॥३२॥
 विश्वेश्वरि त्वं परिपासि विश्वं विश्वात्मिका धारयसीति विश्वम् ।
 विश्वेशवन्द्या भवती भवन्ति विश्वाश्रया ये त्वयि भक्तिनम्राः ॥३३॥
 देवि प्रसीद परिपालय नोऽरिभीतेर्नित्यं यथासुरवधादधुनैव सद्यः ।
 पापानि सर्वजगतां प्रशमं नयाशु उत्पातपाकजनितांश्च महोपसर्गान् ॥३४॥

प्रणतानां प्रसीद त्वं देवि विश्वार्तिहारिणि ।
 त्रैलोक्यवासिनामीड्ये लोकानां वरदा भव ॥३५॥

देव्युवाच

वरदाहं सुरगणा वरं यन्मनसेच्छथ ।
 तं वृणुध्वं प्रयच्छामि जगतामुपकारकम् ॥३६॥

देवा ऊचुः

सर्वाबाधाप्रशमनं त्रैलोक्यस्याखिलेश्वरि ।
 एवमेव त्वया कार्यमस्मद्वैरिविनाशनम् ॥३७॥

देव्युवाच

वैवस्वतेऽन्तरे प्राप्ते अष्टविंशतिमे युगे ।
 शुम्भो निशुम्भश्चैवान्यावुत्पत्स्येते महासुरौ ॥४१॥
 नन्दगोपगृहे जाता यशोदागर्भसम्भवा ।
 ततस्तौ नाशयिष्यामि विन्ध्याचलनिवासिनी ॥४२॥
 पुनरप्यतिरौद्रेण रूपेण पृथिवीतले ।
 अवतीर्य हनिष्यामि वैप्रचितांस्तु दानवान् ॥४३॥
 भक्षयन्त्याश्च तानुग्रान् वैप्रचितान्महासुरान् ।
 रक्ता दन्ता भविष्यति दाडिमीकुसुमोपमाः ॥४४॥
 ततो मां देवताः स्वर्गे मर्त्यलोके च मानवाः ।
 स्तुवन्तो व्याहरिष्यन्ति सततं रक्तदन्तिकाम् ॥४५॥
 भूयश्च शतवार्षिक्यामनावृष्ट्यामनम्भसि ।
 मुनिभिः संस्तुता भूमौ सम्भविष्याम्ययोनिजा ॥४६॥
 ततः शतेन नेत्राणां निरीक्षिष्यामि यन्मुनीम् ।
 कीर्तयिष्यन्ति मनुजाः शताक्षीमिति मां ततः ॥४७॥
 ततोऽहमखिलं लोकमात्मदेहसमुद्भवैः ।
 भरिष्यामि सुराः शाकैरावृष्टेः प्राणधारकैः ॥४८॥
 शाकम्भरीति विख्यातिं तदा यस्याम्यहं भुवि ।
 तत्रैव च वधिष्यामि दुर्गमाख्यं महासुरम् ॥४९॥
 दुर्गा देवीति विख्यातं तन्मे नाम भविष्यति ।
 पुनश्चाहं यदा भीमं रूपं कृत्वा हिमाचले ॥५०॥
 रक्षांसि भक्षयिष्यामि मुनीनां त्राणकारणात् ।
 तदा मां मुनयः सर्वे स्तोष्यन्त्यानम्रमूर्तयः ॥५१॥
 भीमा देवीति विख्यातं तन्मे नाम भविष्यति ।
 यदारुणाख्यस्त्रैलोक्ये महाबाधां करिष्यति ॥५२॥
 तदाहं भ्रामरं रूपं कृत्वाऽसंख्येयषट्पदम् ।
 त्रैलोक्यस्य हितार्थाय वधिष्यामि महासुरम् ॥५३॥
 भ्रामरीति च मां लोकास्तदा स्तोष्यन्ति सर्वतः ।

इत्थं यदा यदा बाधा दानवोत्था भविष्यति ॥५४॥
तदा तदावतीर्याहं करिष्याम्यरिसंक्षयम् ॥५५॥

इति श्रीमार्कण्डेयपुराणे सावर्णिके मन्वन्तरे
देवीमाहात्म्ये देव्याः स्तुतिर्नामकादशोऽध्यायः ॥११॥

*



द्वादशोऽध्यायः

ध्यानम्

ॐ विद्युद्दामसमप्रभां मृगपतिस्कन्धस्थितां भीषणां
 कन्याभिः करवालखेटविलसद्धस्ताभिरासेविताम् ।
 हस्तैश्चक्रगदासिखेटविशिखांश्चापं गुणं तर्जनीं
 बिभ्राणामनलात्मिकां शशिधरां दुर्गां त्रिनेत्रां भजे ॥

देव्युवाच

एभिः स्तवैश्च मां नित्यं स्तोष्यते यः समाहितः ।
 तस्याहं सकलां बाधां नाशयिष्याम्यसंशयम् ॥२॥
 मधुकैटभनाशं च महिषासुरघातनम् ।
 कीर्तयिष्यन्ति ये तद्वद् वधं शुम्भनिशुम्भयोः ॥३॥
 अष्टम्यां च चतुर्दश्यां नवम्यां चैकचेतसः ।
 श्रोष्यन्ति चैव ये भक्त्या मम माहात्म्यमुत्तमम् ॥४॥
 न तेषां दुष्कृतं किञ्चिद् दुष्कृतोत्था न चापदः ।
 भविष्यति न दारिद्र्यं न चैवेष्टवियोजनम् ॥५॥
 शत्रुतो न भयं तस्य दस्युतो वा न राजतः ।
 न शस्त्रानलतोयौघात्कदाचित्सम्भविष्यति ॥६॥
 तस्मान्ममैतन्माहात्म्यं पठितव्यं समाहितैः ।
 श्रोतव्यं च सदा भक्त्या परं स्वस्त्ययनं हि तत् ॥७॥
 उपसर्गानशेषांस्तु महामारीसमुद्भवान् ।
 तथा त्रिविधमुत्पातं माहात्म्यं शमयेन्मम ॥८॥
 यत्रैतत्पठ्यते सम्यङ्नित्यमायतने मम ।
 सदा न तद्विमोक्षयामि सांनिध्यं तत्र मे स्थितम् ॥९॥
 बलिप्रदाने पूजायामग्निकार्यं महोत्सवे ।
 सर्वं ममैतच्चरितमुच्चार्यं श्राव्यमेव च ॥१०॥
 जानताऽजानता वापि बलिपूजां तथा कृताम् ।

प्रतीच्छिष्याम्यहं प्रीत्या वह्निहोमं तथा कृतम् ॥११॥
 शरत्काले महापूजा क्रियते या च वार्षिकी ।
 तस्यां ममैतन्माहात्म्यं श्रुत्वा भक्तिसमन्वितः ॥१२॥
 सर्वाबाधाविनिर्मुक्तो धनधान्यसुतान्वितः ।
 मनुष्यो मत्प्रसादेन भविष्यति न संशयः ॥१३॥
 श्रुत्वा ममैतन्माहात्म्यं तथा चोत्पत्तयः शुभाः ।
 पराक्रमं च युद्धेषु जायते निर्भयः पुमान् ॥१४॥
 रिपवः संक्षयं यान्ति कल्याणं चोपपद्यते ।
 नन्दते च कुलं पुंसां माहात्म्यं मम शृण्वताम् ॥१५॥
 शान्तिकर्मणि सर्वत्र तथा दुःस्वप्नदर्शने ।
 ग्रहपीडासु चोग्रासु माहात्म्यं शृणुयान्मम ॥१६॥
 उपसर्गाः शमं यान्ति ग्रहपीडाश्च दारुणाः ।
 दुःस्वप्नं च नृभिर्दृष्टं सुस्वप्नमुपजायते ॥१७॥
 बालग्रहाभिभूतानां बालानां शान्तिकारकम् ।
 संघातभेदे च नृणां मैत्रीकरणमुत्तमम् ॥१८॥
 दुर्वृतानामशेषाणां बलहानिकरं परम् ।
 रक्षोभूतपिशाचानां पठनादेव नाशनम् ॥१९॥
 सर्वं ममैतन्माहात्म्यं मम सन्निधिकारकम् ।
 पशुपुष्पाद्यर्घ्यधूपैश्च गन्धदीपैस्तथोत्तमैः ॥२०॥
 विप्राणां भोजनैर्होमैः प्रोक्षणीयैरहर्निशम् ।
 अन्यैश्च विविधैर्भोगैः प्रदानैर्वत्सरेण या ॥२१॥
 प्रीतिर्मे क्रियते सास्मिन् सकृत्सुचरिते श्रुते ।
 श्रुतं हरति पापानि तथाऽऽरोग्यं प्रयच्छति ॥२२॥
 रक्षां करोति भूतेभ्यो जन्मनां कीर्तनं मम ।
 युद्धेषु चरितं यन्मे दुष्टदैत्यनिबर्हणम् ॥२३॥
 तस्मिच्छ्रुते वैरिकृतं भयं पुंसां न जायते ।
 युष्माभिः स्तुतयो याश्च याश्च ब्रह्मर्षिभिःकृताः ॥२४॥

ब्रह्मणा च कृतास्तास्तु प्रयच्छन्ति शुभां मतिम् ।
 अरण्ये प्रान्तरे वापि दावाग्निपरिवारितः ॥२५॥
 दस्युभिर्वा वृतः शून्ये गृहीतो वापि शत्रुभिः ।
 सिंहव्याघ्रानुयातो वा वने वा वनहस्तिभिः ॥२६॥
 राज्ञा क्रुद्धेन चाज्ञसो वध्यो बन्धगतोऽपि वा ।
 आघूर्णितो वा वातेन स्थितः पोते महार्णवे ॥२७॥
 पतत्सु चापि शस्त्रेषु संग्रामे भृशदारुणे ।
 सर्वाबाधासु घोरासु वेदनाभ्यर्दितोऽपि वा ॥२८॥
 स्मरन्ममैतच्चरितं नरो मुच्येत सङ्कटात् ।
 मम प्रभावात्सिंहाद्या दस्यवो वैरिणस्तथा ॥२९॥
 दूरादेव पलायन्ते स्मरतश्चरितं मम ॥३०॥

ऋषिरुवाच

इत्युक्त्वा सा भगवती चण्डिका चण्डविक्रमा ॥३२॥
 पश्यतामेव देवानां तत्रैवान्तरधीयत ।
 तेऽपि देवा निरातङ्काः स्वाधिकारान् यथा पुरा ॥३३॥
 यज्ञभागभुजः सर्वे चक्रुर्विनिहतारयः ।
 दैत्याश्च देव्या निहते शुम्भे देवरिपौ युधि ॥३४॥
 जगद्विध्वंसिनि तस्मिन् महोग्रेऽतुलविक्रमे ।
 निशुम्भे च महावीर्ये शेषाः पातालमाययुः ॥३५॥
 एवं भगवती देवी सा नित्यापि पुनः पुनः ।
 सम्भूय कुरुते भूप जगतः परिपालनम् ॥३६॥
 तथैतन्मोह्यते विश्वं सैव विश्वं प्रसूयते ।
 सा याचिता च विज्ञानं तुष्टा ऋद्धिं प्रयच्छति ॥३७॥
 व्याप्तं तथैतत्सकलं ब्रह्माण्डं मनुजेश्वर ।
 महाकाल्या महाकाले महामारीस्वरूपया ॥३८॥
 सैव काले महामारी सैव सृष्टिर्भवत्यजा ।
 स्थितिं करोति भूतानां सैव काले सनातनी ॥३९॥

भवकाले नृणां सैव लक्ष्मीर्वृद्धिप्रदा गृहे ।
सैवाभावे तथालक्ष्मीर्विनाशायोपजायते ॥४०॥
स्तुता सम्पूजिता पुष्पैर्धूपगन्धादिभिस्तथा ।
ददाति वित्तं पुत्रांश्च मतिं धर्मं गतिं शुभाम् ॥४१॥

इति श्रीमार्कण्डेयपुराणे सावर्णिके मन्वन्तरे
देवीमाहात्मये फलस्तुतिर्नाम द्वादशोऽध्यायः ॥१२॥

*



त्रयोदशोऽध्यायः

ध्यानम्

ॐ बालार्कण्डलाभासां चतुर्बाहुं त्रिलोचनाम् ।
पाशाङ्कुशवराभीतीर्धारयन्तीं शिवां भजे ।

ऋषिरुवाच

एतत्ते कथितं भूप देवीमाहात्म्यमुत्तमम् ।
एवंप्रभावा सा देवी ययेदं धार्यते जगत् ॥२॥
विद्या तथैव क्रियते भगवद्विष्णुमायया ।
तया त्वमेष वैश्यश्च तथैवान्ये विवेकिनः ॥३॥
मोह्यन्ते मोहिताश्चैव मोहमेष्यन्ति चापरे ।
तामुपैहि महाराज शरणं परमेश्वरीम् ॥४॥
आराधिता सैव नृणां भोगस्वर्गापवर्गदा ॥५॥

मार्कण्डेय उवाच

इति तस्य वचः श्रुत्वा सुरथः स नराधिपः ॥७॥
प्रणिपत्य महाभागं तमृषिं शंसितव्रतम् ।
निर्विण्णोऽतिममत्वेन राज्यापहरणेन च ॥८॥
जगाम सद्यस्तपसे स च वैश्यो महामुने ।
संदर्शनार्थमम्बाया नदीपुलिनसंस्थितः ॥९॥
स च वैश्यस्तपस्तेपे देवीसूक्तं परं जपन् ।
तौ तस्मिन् पुलिने देव्याः कृत्वा मूर्तिं महीमयीम् ॥१०॥
अर्हणां चक्रतुस्तस्याः पुष्पधूपाग्नितर्पणैः ।
निराहारो यताहारो तन्मनस्कौ समहितौ ॥१२॥
ददतुस्तौ बलिं चैव निजगात्रासृगुक्षितम् ।
एवं समाराधयतोस्त्रिभिर्वर्षैर्यतात्मनोः ॥१२॥
परितुष्टा जगद्धात्री प्रत्यक्षं प्राह चण्डिका ॥१३॥

देव्युवाच

यत्प्रार्थ्यते त्वया भूप त्वया च कुलनन्दन
मत्तस्तत्प्राप्यतां सर्वं परितुष्टा ददामि तत् ॥१५॥

मार्कण्डेय उवाच

ततो वद्रे नृपो राज्यमविभ्रंश्यन्यजन्मनि ।
अत्रैव च निजं राज्यं हतशत्रुबलं बलात् ॥१७॥
सोऽपि वैश्यस्ततो ज्ञानं वद्रे निर्विण्णमानसः ।
ममेत्यहमिति प्राज्ञः सङ्गविच्युतिकारकम् ॥१८॥

देव्युवाच

स्वल्पैरहोभिर्नृपते स्वं राज्यं प्राप्स्यते भवान् ॥२०॥
हत्वा रिपूनस्खलितं तव तत्र भविष्यति ॥२१॥
मृतश्च भूयः सम्प्राप्य जन्म देवाद्विवस्वतः ॥२२॥
सावर्णिको नाम मनुर्भवान् भुवि भविष्यति ॥२३॥
वैश्यवर्यं त्वया यश्च वरोऽस्मत्तोऽभिवाञ्छितः ॥२४॥
तं प्रयच्छामि संसिद्ध्यै तव ज्ञानं भविष्यति ॥२५॥

मार्कण्डेय उवाच

इति दत्त्वा तयोर्देवी यथाभिलषितं वरम् ॥२७॥
बभुवान्तर्हिता सद्यो भक्त्या ताभ्यामभिष्टुता ।
एवं देव्या वरं लब्ध्वा सुरथः क्षत्रियर्षभः ॥२८॥
सूर्याज्जन्म समासाद्य सावर्णि भविता मनुः ॥२९॥
एवं देव्या वरं लब्ध्वा सुरथः क्षत्रियर्षभः
सूर्याज्जन्म समासाद्य सावर्णि भविता मनुः ॥

इति श्रीमार्कण्डेयपुराणे सावर्णिके मन्वन्तरे देवीमाहात्म्ये
सुरथवैश्ययोर्वरप्रदानं नाम त्रयोदशोऽध्यायः ॥१३॥

अथ श्रीसप्तशती देवीमाहात्म्यं समाप्तम् ॥